

فضائل صحابه واهل بيت رضى الله عنهم



تأليف: دكتور حافظ محمد اسحاق زاهد

مراجعة: شفيق الرحمن ضياء الله مدني

طباعت ونشر: مركز دعوة الجاليات، جليب الشيوخ، الكويت

لجنة القارة الهندية

4345078

فضائل الصّحابة وأهل البيت

- رضي الله عنهم -

(باللغة الأردية)



تأليف: الدكتور الحافظ إسحاق الزاهد - حفظه الله -

مراجعة: شفيق الرحمن ضياء الله المدني

الناشر: مركز دعوة الجاليات، جليب الشيوخ بالكويت

لجنة القارة الهندية - 4345078

المكتب التعاوني للدعوة وتوعية الجاليات بالربوة

هاتف: +966114404900 فاكس: +9661144970126 ص ب: 29465 الرياض 11457

ISLAMIC PROPAGATION OFFICE IN RABWAH

P.O.BOX 29465 RIYADH 11457 TEL: +966 11 4454900 FAX: +966 11 4970126



OFFICERABWAH

تمام حقوق محفوظ ہیں

نام کتاب: فضائل صحابہ و اہل بیت رضی اللہ عنہم

نام مؤلف: ڈاکٹر حافظ محمد اسحاق زاہد

کمپوزنگ: از مؤلف

ایڈیشن: اول۔ جولائی 2007

ملنے کا پتہ:

(۱) لجنة القارة الهندية

الروضة۔ قطعہ اش عبد الرحمن الداخل

ج ۱۰م ۱۵ ات: ۲۵۳۱۲۱۹-۴/۳ ۲۵۷۴۹۱۲ داخلی: ۱۲۶-۱۹۰

(۲) مرکز دعوة الجاليات

جلیب الشيوخ۔ فون: ۸۰۷۴۳۴۵۰

فرمانِ الہی ہے:

(وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ
بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي
تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ) [التوبة: ۱۰۰]

ترجمہ: ”اور مہاجرین و انصار میں سے وہ اولیں لوگ جو کہ
(ہجرت کرنے اور ایمان لانے میں) دوسروں پر سبقت لے
گئے، اور وہ دوسرے لوگ جنہوں نے ان سابقین کی اخلاص
کے ساتھ پیروی کی، اللہ ان سب سے راضی ہو گیا اور وہ سب
اللہ سے راضی ہو گئے۔ اور اللہ نے ان کے لئے ایسی جنتیں تیار
کی ہیں جن کے نیچے نہریں جاری ہوں گی، ان میں وہ ہمیشہ کے لئے
رہیں گے، (اور) یہی عظیم کامیابی ہے۔“

حضرت ابن عمرؓ فرماتے ہیں:

(مَنْ كَانَ مُسْتَنَّاً؛ فَلَيْسَتْ بَمَنْ قَدْ مَاتَ فَإِنَّ الْحَيَّ لَا تُؤْمِنُ عَلَيْهِ
الْفِتْنَةُ، أَوْلَيْكَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ، كَانُوا خِيَارَ
الْأُمَّةِ، أَبْرَهَا قَلْبًا، وَأَعَمَّقَهَا عِلْمًا، وَأَقْلَهَا تَكَلُّفًا، اخْتَارَهُمُ اللَّهُ
لِصُحْبَةِ نَبِيِّهِ، وَنَقَلَ دِينَهُ، فَتَشَبَّهُوا بِأَخْلَاقِهِمْ وَطَرَائِقِهِمْ فَهُمْ
أَصْحَابُ مُحَمَّدٍ ﷺ كَانُوا عَلَى الْهُدَى الْمُسْتَقِيمِ) [حلیۃ الأولیاء: ۱/
[۳۰۶-۳۰۵]

ترجمہ: ”اگر کوئی شخص اقتداء کرنا چاہتا ہو تو وہ اصحاب محمد ﷺ کی سنت پر چلے جو کہ فوت ہو چکے ہیں، وہ امت کے سب سے بہتر لوگ تھے، وہ سب سے زیادہ پاکیزہ دل والے، سب سے زیادہ گہرے علم والے اور سب سے کم تکلف کرنے والے تھے۔ لہذا تم انہی کے طور طریقوں کو اپناؤ، کیونکہ وہ رسول اللہ ﷺ کے ساتھی تھے اور صراطِ مستقیم پر چلنے والے تھے۔“

فہرستِ موضوعات

- 7.....تمہید
- 12.....صحابی کی تعریف:
- 13.....صحابہ کرام رضی اللہ عنہم کے فضائل قرآن مجید میں
- 32.....صحابہ کرام رضی اللہ عنہم کے فضائل احادیثِ نبویہ میں
- 38.....خلفائے راشدین رضی اللہ عنہم کے فضائل
- 40.....حضرت ابو بکرؓ کے فضائل
- 48.....حضرت عمر بن خطابؓ کے فضائل
- 54.....حضرت عثمان بن عفانؓ کے فضائل
- 58.....حضرت علی بن ابی طالبؓ کے فضائل
- 63.....فضائل اہل بیت رضی اللہ عنہم
- 71.....فضائل ازواجِ مطہرات (رضی اللہ عنہن)
- 79.....حضرت فاطمہ رضی اللہ عنہا کے فضائل
- 83.....حضرت حسن و حسین رضی اللہ عنہما کے فضائل
- 89.....اہل بیت رضی اللہ عنہم اور دیگر صحابہ کرام رضی اللہ عنہم کے درمیان محبت
- 100.....حضرت عائشہ رضی اللہ عنہا اور اہل بیت رضی اللہ عنہم کے درمیان محبت
- 106.....اہل بیت اور صحابہ کرام رضی اللہ عنہم کے مابین رشتہ داریاں

- 115.....انصارِ مدینہ رضی اللہ عنہم کے فضائل
- 126.....اہل بدر رضی اللہ عنہم کے فضائل
- 127اہل احد رضی اللہ عنہم کے فضائل
- 129بیعتِ رضواں میں شریک ہونے والے صحابہ کرام رضی اللہ عنہم کے فضائل
- 133.....صحابہ کرام رضی اللہ عنہم کے متعلق اہل السنۃ والجماعہ کا عقیدہ

نبذة تعريفية عن الكتاب:

كتاب قيّم باللغة الأردية فيه بيان فضائل ومناقب الصحابة وأهل البيت وفضائل الخلفاء الراشدين (أبي بكر وعمر وعثمان وعلي-رضي الله عنهم-) وفضائل أزواج المطهرات، وفضل فاطمة وعائشة والحسن والحسين، وفضل الأنصار، وفضل أهل بدر، وفضل أصحاب أحد، وأصحاب بيعة الرضوان، وبيان علو مكانة أهل البيت لدى الصحابة، ووجود المصاهرات، والمناكحات، والصداقة والمحبة بينهم، كما فيه ذكر لعقيدة أهل السنة والجماعة في الصحابة وأهل البيت-رضوان الله عليهم أجمعين-، وبيان موقفهم تجاه من يسبهم أو يبغضهم.

بِسْمِ اللّٰهِ الرَّحْمٰنِ الرَّحِیْمِ

تمہید

قارئین محترم!

اس مختصر سے رسالہ میں رسول اکرم ﷺ کے صحابہ کرام رضی اللہ عنہم کے بعض فضائل و مناقب بیان کرنا مقصود ہے۔ * وہ صحابہ کرام رضی اللہ عنہم جن کی تعریف خود اللہ رب العزت نے اپنی سب سے مقدس کتاب قرآن مجید میں کی ہے، ان کیلئے اپنی رضا کا اعلان کیا ہے اور ان سے جنات کا وعدہ کیا ہے۔ اور اسی طرح رسول اللہ ﷺ نے بھی متعدد احادیث مبارکہ میں اپنے ان ساتھیوں کی ستائش کی ہے۔

* وہ صحابہ کرام رضی اللہ عنہم جو وحی الہی کے سب سے پہلے مخاطب تھے۔

* وہ عظیم شخصیات جنہیں اللہ رب العزت نے اپنے سب سے پیارے نبی حضرت محمد ﷺ کے اصحاب ہونے کے شرف سے نوازا اور انہیں آپ ﷺ کا ساتھی بنایا۔

* وہ جنہوں نے ہمارے پیارے نبی حضرت محمد ﷺ کو اپنی آنکھوں سے دیکھا، اپنے کانوں سے ان کے فرامین سنے، پھر انہیں اچھی طرح ذہن نشین کیا اور یہ امانت لوگوں تک پہنچائی

-
* وہ جنہوں نے رسول اللہ ﷺ کی ایک ایک سنت کو یاد کیا اور اسے امت تک پہنچانے کا فریضہ بخوبی سرانجام دیا۔

* وہ صحابہ کرام رضی اللہ عنہم جنہوں نے دین اسلام کی خاطر اپنا سب کچھ حتیٰ کہ اپنی جانوں تک کو قربان کر دیا اور شیوہ فرمانبرداری کی ایسی مثالیں قائم کیں جو رہتی دنیا تک پڑھی اور

سنی جاتی رہیں گی۔

* وہ صحابہ کرام رضی اللہ عنہم جن کے ایمان صادق کو اللہ تعالیٰ نے باقی لوگوں کیلئے معیار قرار دیا ہے، فرمان باری تعالیٰ ہے:

(فَإِنْ آمَنُوا بِمِثْلِ مَا آمَنْتُمْ بِهِ فَقَدِ اهْتَدَوْا ۗ وَإِنْ تَوَلَّوْا فَإِنَّمَا هُمْ فِي شِقَاقٍ ۖ فَسَيَكْفِيكَهُمُ اللَّهُ ۗ وَهُوَ السَّمِيعُ الْعَلِيمُ)

ترجمہ: ”پس اگر یہ لوگ بھی اسی طرح ایمان لے آئیں جس طرح تم ایمان لے آئے ہو تو ہدایت یافتہ ہو جائیں اور اگر منہ پھیر لیں (اور نہ مانیں) تو وہ (اس لئے کہ آپ کی) مخالفت پر تلے ہوئے ہیں (1)۔“

* وہ صحابہ کرام رضی اللہ عنہم جن کا راستہ چھوڑنے پر اللہ تعالیٰ نے جہنم کی وعید سنائی ہے۔

(1) [البقرة: ۱۳۷]

فرمان باری تعالیٰ ہے:

(وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ
الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ ۗ وَسَاءَتْ مَصِيرًا)

ترجمہ: ”اور جو شخص سیدھا راستہ معلوم ہونے کے بعد پیغمبر کی مخالفت کرے اور مومنوں کے راستے کے سوا اور راستے پر چلے تو جدھر وہ چلتا ہے ہم اُسے اُدھر ہی چلنے دیں گے اور (قیامت کے دن) جہنم میں داخل کریں گے اور وہ بُری جگہ ہے“ (2)۔“

اس آیت کریمہ میں مومنوں کے راستے سے مراد صحابہ کرام رضی اللہ عنہم کا راستہ ہے کیونکہ نزولِ قرآن مجید کے وقت وہی مومن تھے۔ لہذا اس رسالہ میں انہی حضرات رضی اللہ عنہم کا تذکرہ ہے۔

(2) [النساء: ۱۱۵]

قرآن و حدیث میں ان کے فضائل خصوصاً خلفائے راشدین اور اہل بیت رضی اللہ عنہم کے مناقب، ان کے درمیان آپس میں محبت بھرے تعلقات اور باہمی رشتے، اہل السنۃ والجماعۃ کا ان کے متعلق عقیدہ... یہ ہیں وہ بعض اہم عناوین جو اس رسالہ کی زینت ہیں۔

اللہ تعالیٰ سے دعا ہے کہ وہ ہمیں ان حضرات سے سچی محبت کرنے اور ان کے راستے پر چلنے کی توفیق دے اور قیامت کے روز انہی کے ساتھ ہمیں جنت میں داخل فرمائے۔ آمین

ڈاکٹر حافظ محمد اسحاق زاہد

صحابی کی تعریف:

صحابی کسے کہتے ہیں؟

صحابہ کرام رضی اللہ عنہم کے فضائل و مناقب ذکر کرنے سے

پہلے ہمیں یہ معلوم ہونا چاہئے کہ ”صحابی“ کسے کہتے ہیں؟

حافظ ابن حجر رحمہ اللہ نے ”صحابی“ کی تعریف یوں کی ہے:

”الصحابی من لقی النبی ﷺ مؤمنا بہ ومات علی الإسلام“

یعنی ”صحابی اسے کہتے ہیں جس نے حالتِ ایمان میں نبی کریم

ﷺ سے ملاقات کی اور اسلام پر ہی فوت ہوا۔“

پھر اس کی شرح کرتے ہوئے حافظ ابن حجر رحمہ اللہ کہتے ہیں کہ

اس تعریف کے مطابق ہر وہ شخص صحابی شمار ہوگا جو رسول

اللہ ﷺ سے اس حال میں ملا کہ وہ آپ کی رسالت کو مانتا تھا

، پھر وہ اسلام پر ہی قائم رہا یہاں تک کہ اس کی موت آگئی، خواہ

وہ زیادہ عرصے تک رسول اکرم ﷺ کی صحبت میں رہا یا کچھ عرصہ کے لئے۔ اور خواہ اس نے آپ ﷺ کی احادیث کو روایت کیا ہو یا نہ کیا ہو۔ اور خواہ وہ آپ ﷺ کے ساتھ کسی جنگ میں شریک ہوا ہو یا نہ ہوا ہو۔ اور خواہ اس نے رسول اللہ ﷺ کو اپنی آنکھوں سے دیکھا یا بصارت نہ ہونے کے سبب وہ آپ کا دیدار نہ کر سکا، ہر دو صورت میں وہ ”صحابی“ رسول“ شمار کیا جائے گا۔ اور ایسا شخص ”صحابی“ متصور نہیں ہو گا جو آپ پر ایمان لانے کے بعد مرتد ہو گیا (3)۔“

صحابہ کرام رضی اللہ عنہم کے فضائل قرآن مجید میں
 اللہ رب العزت نے قرآن مجید میں صحابہ کرام رضی اللہ عنہم
 کا حسین تذکرہ کرتے ہوئے ان کی خوب تعریف فرمائی ہے۔

(3) [الإصابة في معرفة الصحابة: ج 1 ص 8-7]

کچھ آیات کریمہ ملاحظہ فرمائیں:

۱۔ فرمانِ الہی ہے: (وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ
وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ
جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ
الْعَظِيمُ)

ترجمہ: ”اور مہاجرین و انصار میں سے وہ اولیں لوگ جو کہ
(ہجرت کرنے اور ایمان لانے میں) دوسروں پر سبقت لے
گئے، اور وہ دوسرے لوگ جنہوں نے ان سابقین کی اخلاص
کے ساتھ پیروی کی، اللہ ان سب سے راضی ہو گیا اور وہ سب
اللہ سے راضی ہو گئے۔ اور اللہ نے ان کے لئے ایسی جنتیں تیار
کی ہیں جن کے نیچے نہریں جاری ہوں گی، ان میں وہ ہمیشہ کے لئے
رہیں گے، (اور) یہی عظیم کامیابی ہے“ (4)۔“

(4) التوبہ: ۱۰۰

اس آیت کریمہ میں اللہ تعالیٰ نے تین قسم کے لوگوں کا ذکر فرمایا ہے:
آ- مہاجرین، جنہوں نے رب العزت کے دین کی خاطر اپنے
آبائی وطن اور مال و متاع کو چھوڑا اور مدینہ منورہ کی طرف
ہجرت کی۔

ب- انصارِ مدینہ، جنہوں نے رسول اللہ ﷺ اور مہاجر صحابہ
کرام رضی اللہ عنہم کی نصرت و مدد کی اور ان کے لئے اپنا سب
کچھ قربان کر دیا۔

اللہ تعالیٰ نے ان دونوں (مہاجرین و انصار) میں سے ان
حضرات کا تذکرہ فرمایا ہے جو ہجرت کرنے اور ایمان لانے میں
سبقت لے گئے، یعنی سب سے پہلے ہجرت کر کے اور سب سے
پہلے ایمان قبول کر کے وہ دوسروں کے لئے نمونہ بنے۔

ج- وہ حضرات جنہوں نے ان سابقین اولین کی اخلاص و محبت

سے پیروی کی اور ان کے نقشِ قدم پہ چلے، ان میں متاخرین صحابہ کرام رضی اللہ عنہم، تابعین اور قیامت تک آنے والے وہ تمام لوگ شامل ہیں جو انہیں معیارِ حق تصور کرتے ہوئے ان کے پیروکار رہیں گے۔

تینوں قسم کے لوگوں کا تذکرہ کرنے کے بعد اللہ تعالیٰ نے انہیں دو خوشخبریاں سنائی ہیں، ایک یہ کہ اللہ تعالیٰ ان سے راضی ہو گیا ہے، یعنی ان کی لغزشیں معاف کر دی ہیں اور ان کی نیکیوں کو شرفِ قبولیت سے نوازا ہے۔ اور دوسری یہ کہ اللہ تعالیٰ نے ان کے لئے جنات تیار کر دی ہیں جن میں یہ ہمیشہ ہمیشہ رہیں گے اور ان کی نعمتوں سے لطف اندوز ہوں گے۔

محمد بن کعب القرظی کہتے ہیں کہ اللہ تعالیٰ نے تمام صحابہ کرام رضی اللہ عنہم کی مغفرت کر دی ہے اور اپنی کتاب میں ان کے

لئے جنت کو واجب قرار دیا ہے، ان میں سے جو نیک تھا اس کے لئے بھی اور جو خطا کار تھا اس کے لئے بھی، پھر انہوں نے قرآن مجید کی یہی آیت تلاوت کی اور کہا:

”اس میں اللہ تعالیٰ نے صحابہ کرام رضی اللہ عنہم سے رضامندی اور ان کے لئے جنت کا اعلان کیا ہے، اور ان کے پیروکاروں کے لئے بھی یہی انعام ہے لیکن شرط یہ ہے کہ وہ ان کی اخلاص و محبت سے پیروی کریں (5)۔“

۲۔ فرمانِ الہی ہے:

(لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبَ فَرِيقٍ مِّنْهُمْ ثُمَّ تَابَ عَلَيْهِمْ إِنَّهُ بِهِمْ رَءُوفٌ رَّحِيمٌ)

(5) [الدر المنثور: ۴/۲۷۲]

ترجمہ: ”اللہ تعالیٰ نے پیغمبر کے حال پر توجہ فرمائی اور مہاجرین اور انصار کے حال پر بھی، جنہوں نے تنگی کے وقت پیغمبر کا ساتھ دیا، اس کے بعد کہ ان میں سے ایک گروہ کے دل میں کچھ تزلزل ہو چلا تھا، پھر اللہ نے ان کے حال پر توجہ فرمائی، بلاشبہ اللہ تعالیٰ ان سب پر بہت شفیق و مہربان ہے (6)۔“

اس آیت میں اللہ تعالیٰ نے خاص طور پر ان مہاجرین و انصار کی تعریف فرمائی ہے جنہوں نے ”تنگی کے وقت“ پیغمبر ﷺ کا ساتھ دیا۔

اور ”تنگی کے وقت“ سے مراد جنگِ تبوک ہے جس میں تنگی کا عالم یہ تھا کہ صحابہ کرام رضی اللہ عنہم کو نہ کھانے کو کوئی چیز ملتی تھی اور نہ پینے کو پانی میسر تھا، شدید گرمی کا موسم تھا اور

(6) [التوبة: 114]

سواروں کی بہ نسبت سواریاں انتہائی کم تھیں، لیکن اس قدر تنگی کے عالم میں بھی صحابہ کرام رضی اللہ عنہم نے رسول اکرم ﷺ کا ساتھ نہ چھوڑا اور ہر قسم کی تنگ حالی کو برداشت کیا۔ حضرت عمرؓ سے ”تنگی کے وقت“ کے بارے میں پوچھا گیا تو انہوں نے کہا: ”ہم شدید گرمی کے موسم میں نکلے، راستے میں ہم ایک جگہ پر رُکے جہاں ہمیں شدید پیاس محسوس ہوئی، حتیٰ کہ ہمیں ایسے لگا کہ ہماری گردنیں شدتِ پیاس کی وجہ سے منقطع ہو جائیں گی۔ اور حالت یہ تھی کہ ہم میں سے کوئی شخص جب اپنا اونٹ ذبح کرتا تو اس کے گوبر کو نچوڑ لیتا اور جو پانی نکلتا اسے پی لیتا، جب حالت اس قدر سنگین ہو گئی تو حضرت ابو بکرؓ نے رسول اکرم ﷺ سے گزارش کی کہ اے اللہ کے رسول! اللہ تعالیٰ آپ کی دُعا قبول کرتا ہے، لہذا ہمارے لئے

دعا کیجئے، چنانچہ آپ ﷺ نے اپنے ہاتھ اٹھائے اور ابھی آپ ﷺ کے ہاتھ واپس نہیں لوٹے تھے کہ ہم پر بادل چھا گئے اور بارش ہونے لگی، چنانچہ تمام صحابہ کرام رضی اللہ عنہم نے اپنے برتن بھر لئے، پھر جب ہم وہاں سے روانہ ہوئے تو ہمیں معلوم ہوا کہ بارش تو محض اسی جگہ پر ہی ہوئی تھی جہاں ہم رکے ہوئے تھے (7)۔“

اور امام قتادہ رحمہ اللہ کہتے ہیں کہ جنگ تبوک کے سفر میں کھانے پینے کے سامان کی اس قدر کمی تھی کہ کھجور کا ایک دانہ آدھا آدھا کر کے دو صحابہ کرام رضی اللہ عنہم آپس میں بانٹ لیتے اور شدتِ پیاس کو بھجانے کے لئے کئی صحابہ کرام رضی اللہ عنہم کھجور کے ایک ہی دانے کو چوستے رہتے۔

(7) [تفسیر القرطبی: ۸/۲۷۹۔ تفسیر ابن کثیر: ۲/۵۲۲]

حضرت ابو ہریرہؓ اور حضرت ابو سعیدؓ روایت کرتے ہیں کہ:

”ہم غزوہ تبوک میں نبی کریم ﷺ کے ساتھ تھے، اس دوران لوگ شدتِ بھوک میں مبتلا ہوئے اور کہنے لگے، اے اللہ کے رسول! اگر آپ اجازت دیں تو ہم اپنے اونٹ ذبح کر لیں، تو آپ نے اجازت دے دی، لیکن حضرت عمرؓ آئے اور آپ ﷺ سے کہنے لگے:

اے اللہ کے رسول! اگر یہ اپنے اونٹ ذبح کریں گے تو سواریاں کم ہو جائیں گی، آپ انہیں حکم دیں کہ ان کے پاس کھانے کی جو بھی چیز موجود ہو وہ ایک جگہ پر اکھٹی کریں، پھر آپ اللہ تعالیٰ سے برکت کی دعا فرمائیں، تو آپ ﷺ نے فرمایا:

ٹھیک ہے، پھر آپ نے ایک چادر (دستر خواں) بچھانے کا حکم دیا، اور لوگوں کو حکم دیا کہ جس کسی کے پاس جو کچھ موجود ہے

وہ اسے لا کر اس چادر پر رکھ دے، چنانچہ ایک شخص آتا اور مٹھی بھر مکئی اس پر رکھ دیتا، پھر ایک اور شخص آتا اور مٹھی بھر کھجور اس پر رکھ دیتا، پھر ایک اور شخص آتا اور وہ جو کی روٹی کا ایک چھوٹا سا ٹکڑا اس میں جمع کر دیتا۔ اس طرح دسترخواں پر کھانے کا تھوڑا سا سامان جمع ہو گیا، پھر آپ ﷺ نے برکت کی دعا فرمائی اور اس کے بعد لوگوں سے کہا: ”اب تم اپنے برتنوں میں اس کھانے میں سے لے جاؤ“ چنانچہ اس فوج کے تمام افراد نے اپنے اپنے برتن خوب بھر لئے، اور سب کے سب نے پیٹ بھر کر کھانا کھایا، پھر رسول اکرم ﷺ نے فرمایا: ”میں گواہی دیتا ہوں کہ اللہ کے سوا کوئی معبود برحق نہیں اور میں اللہ کا رسول ہوں، اور جو شخص بھی ان دو گواہیوں کے ساتھ اللہ سے ملے گا اور اسے ان کے بارے میں کوئی شک نہیں ہو گا تو اللہ

تعالیٰ اسے ضرور جنت میں داخل کرے گا (8)۔“

جنگِ تبوک کے دوران جن سنگین حالات سے صحابہ کرام رضی اللہ عنہم دوچار ہوئے انہیں قدرے تفصیل سے ذکر کرنے کا مقصد یہ ہے کہ ہمیں اس بات کا اندازہ ہو جائے کہ صحابہ کرام رضی اللہ عنہم کس قدر مضبوط ایمان کے حامل اور کس طرح صبر و تحمل کے پیکر تھے، اور انہوں نے دینِ اسلام کی خاطر کیا کیا مشکلات برداشت کیں، تبھی تو اللہ تعالیٰ نے ان کے حال پر خصوصی توجہ فرمائی، اور اپنی مقدس کتاب قرآن مجید میں اس بات کا واضح اعلان فرمادیا کہ وہ ان سے راضی ہو گیا ہے اور یہ اس سے راضی ہو گئے ہیں۔

۳۔ فرمانِ الہی ہے:

(8) [مسند احمد: ۳/ ۱۱۰۹۵، حدیث: ۱۱۰۹۵، واصلہ فی صحیح مسلم، کتاب الایمان، باب الدلیل علی أن من

مات علی التوحید دخل الجنة قطعا۔ حدیث: ۴۴]

(قُلِ الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ ۗ اللَّهُ خَيْرٌ مِّمَّا يُشْرِكُونَ) ”آپ کہہ دیجئے! تمام تعریفیں اللہ ہی کے لئے ہیں، اور اس کے بندوں پر سلام ہے جنہیں اس نے چن لیا (9)۔“

اس آیت میں اللہ تعالیٰ نے اپنے جن بندوں پر سلام بھیجا ہے اور انہیں برگزیدہ قرار دیا ہے، حضرت ابن عباسؓ کا کہنا ہے کہ ان سے مراد صحابہ کرام رضی اللہ عنہم ہیں جنہیں اللہ تعالیٰ نے اپنے نبی ﷺ کے لئے منتخب فرمایا۔

اور امام ابن جریر الطبری کہتے ہیں:

”وہ بندے جنہیں اللہ تعالیٰ نے چن لیا ان سے وہ لوگ مراد ہیں جنہیں اللہ نے اپنے نبی کے لئے منتخب فرمایا اور انہیں آپ کا ساتھی اور وزیر بنایا (10)۔“

(9) [النمل: ۵۹]

(10) [جامع البیان: ۲/۲۰، نیز دیکھئے: منہاج السنۃ لابن تیمیہ: ۱/۱۵۶]

اور حضرت ابن عمرؓ کہتے ہیں:

(مَنْ كَانَ مُسْتَنَّاً؛ فَلَيْسَتْ بَمَنْ قَدْ مَاتَ فَإِنَّ الْحَيَّ لَا تُؤْمَنُ عَلَيْهِ
الْفِتْنَةُ، أَوْلَيْكَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ، كَانُوا خِيَارَ
الْأُمَّةِ، أَبْرَهَا قُلُوبًا، وَأَعَمَّقَهَا عِلْمًا، وَأَقْلَهَا تَكَلُّفًا، اخْتَارَهُمُ اللَّهُ
لِصُحْبَةِ نَبِيِّهِ، وَنَقَلَ دِينَهُ، فَتَشَبَّهُوا بِأَخْلَاقِهِمْ وَطَرَائِقِهِمْ فَهُمْ
أَصْحَابُ مُحَمَّدٍ ﷺ كَانُوا عَلَى الْهُدَى الْمُسْتَقِيمِ) ترجمہ: ”اگر کوئی
شخص اقتداء کرنا چاہتا ہو تو وہ اصحاب محمد ﷺ کی سنت پر چلے جو
کہ فوت ہو چکے ہیں، وہ امت کے سب سے بہتر لوگ تھے، وہ
سب سے زیادہ پاکیزہ دل والے، سب سے زیادہ گہرے علم
والے اور سب سے کم تکلف کرنے والے تھے۔ لہذا تم انہی کے
طور طریقوں کو اپناؤ، کیونکہ وہ رسول اللہ ﷺ کے ساتھی تھے
اور صراطِ مستقیم پر چلنے والے تھے (11)۔“

[11] (حلیۃ الأولیاء: ۱/ ۳۰۵-۳۰۶)

اور اسی طرح حضرت عبداللہ بن مسعودؓ فرماتے ہیں:

” اللہ تعالیٰ نے بندوں کے دلوں میں دیکھا تو ان میں حضرت محمد ﷺ کے دل کو سب سے بہتر پایا، اس لئے انہیں اپنے لئے چن لیا اور انہیں منصب رسالت عطا کیا، اس کے بعد پھر اللہ تعالیٰ نے اپنے بندوں کے دلوں میں دیکھا تو صحابہ کرام رضی اللہ عنہم کے دلوں کو سب سے بہتر پایا، اس لئے انہیں اپنے نبی کے وزراء کا منصب عطا کر دیا جو اس کے دین کا دفاع کرنے کیلئے ہمہ وقت تیار رہتے ہیں (12)۔“

۴۔ فرمان الہی ہے:

(مُحَمَّدٌ رَّسُولُ اللَّهِ ۚ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ ۖ تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا ۗ سِيمَاهُمْ فِي وُجُوهِهِمْ مِّنْ أَثَرِ السُّجُودِ ۗ ذَلِكَ مَثَلُهُمْ فِي التَّوْرَةِ ۗ وَمَثَلُهُمْ فِي

(12) [مسند احمد: ۱/۳۷۹، شرح التبیان: ۱/۲۱۳ بلیناد حسن]

الْإِنْجِيلِ كَزَرْعٍ أَخْرَجَ شَطْأَهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوقِهِ
يُعْجِبُ الزَّرْعَ لِيَغِيظَ بِهِمُ الْكُفَّارَ ۗ وَعَدَّ اللَّهُ الَّذِينَ آمَنُوا وَعَمِلُوا
الصَّالِحَاتِ مِنْهُمْ مَغْفِرَةً وَأَجْرًا عَظِيمًا

ترجمہ: ”محمد (صَلَّى اللهُ عَلَيْهِ وَسَلَّمَ) کے رسول ہیں اور جو لوگ ان کے
ساتھ ہیں وہ کافروں پر سخت اور آپس میں رحمدل ہیں، آپ
انہیں دیکھتے ہیں کہ وہ رکوع اور سجدے کر رہے ہیں، اللہ کے
فضل اور رضامندی کی جستجو میں ہیں، سجدوں کے اثر سے ان کی
نشانی ان کی پیشانیوں پر عیاں ہے، ان کی یہی مثال تورات میں
ہے اور انجیل میں ان کی مثال اس کھیتی کی مانند بیان کی گئی ہے
جس نے پہلے اپنی کونپل نکالی، پھر اسے سہارا دیا تو وہ موٹی ہو گئی،
پھر اپنے تنے پر سیدھی کھڑی ہو گئی، وہ کھیت اب کاشتکاروں کو
خوش کر رہا، (اللہ نے ایسا اس لئے کیا ہے) تاکہ ان کی وجہ سے
کافروں کو چڑ آئے، ان میں سے جو ایمان لائے اور انہوں نے

عمل صالح کیا ان سے اللہ نے مغفرت اور اجر عظیم کا وعدہ کیا ہے (13)۔“

اس آیت مبارکہ میں اللہ تعالیٰ نے صحابہ کرام رضی اللہ عنہم کے کئی اوصاف بیان فرمائے ہیں:

۱۔ وہ کافروں پر سخت ہیں۔

۲۔ آپس میں رحم دل ہیں۔

۳۔ رکوع و سجود کی حالت میں رہتے ہیں۔

۴۔ اللہ تعالیٰ کے فضل اور اس کی رضامندی کے طالب رہتے ہیں۔

۵۔ سجدوں کی وجہ سے ان کی پیشانیوں پر ایک نشان نمایاں ہے۔

[13] [فتح: ۲۹]

۶۔ صحابہ کرام رضی اللہ عنہم کو یہ شرف بھی حاصل ہے کہ ان کے شرف و فضل کے تذکرے پہلی آسمانی کتابوں میں بھی موجود تھے۔

۷۔ ان کی مثال اس کھیتی کے مانند ہے جو پہلے کمزور اور پھر آہستہ آہستہ قوی ہوتی جاتی ہے، اسی طرح صحابہ کرام رضی اللہ عنہم پہلے کمزور تھے، پھر طاقتور ہو گئے اور ان کا اثر و رسوخ بڑھتا چلا گیا، جس سے کافروں کو چڑتھی اور وہ غیظ و غضب میں مبتلا ہوتے تھے۔

مذکورہ بالا صفات کے حامل اور ایمان و عمل صالح کے مجسم صحابہ کرام رضی اللہ عنہم سے اللہ تعالیٰ نے مغفرت اور اجرِ عظیم کا وعدہ فرمایا ہے۔

حافظ ابن کثیر رحمہ اللہ نے مذکورہ آیت کی تفسیر میں ایسے کئی

آثار نقل کئے ہیں جن سے یہ معلوم ہوتا ہے کہ اگر انسان نمازی ہو اور خصوصاً تہجد پڑھنے والا ہو تو اس کی وجہ سے اس کے چہرے پر نور آجاتا ہے اور اگر اس کا باطن پاک ہو تو اللہ تعالیٰ اس کی ظاہری حالت کو خوبصورت بنا دیتا ہے جس سے وہ لوگوں میں محبوب ہو جاتا ہے۔ اس کے بعد حافظ ابن کثیرؒ کہتے ہیں:

”صحابہ کرام رضی اللہ عنہم کی نیتیں خالص تھیں اور ان کے اعمال اچھے تھے، اس لئے جو بھی انہیں دیکھتا ان کی شخصیت اور سیرت سے ضرور متاثر ہوتا۔“

اور امام مالک رحمہ اللہ کہتے ہیں کہ انہیں یہ بات پہنچی ہے کہ جن صحابہ کرام رضی اللہ عنہم نے شام کو فتح کیا تھا انہیں جب نصاریٰ دیکھتے تو ان کی زبان سے بے ساختہ یہ الفاظ نکل جاتے کہ:

”اللہ کی قسم! یہ لوگ ہمارے حواریوں سے بہتر ہیں“ اور وہ

اپنی اس بات میں یقیناً سچے تھے کیونکہ اس امت کی عظمت تو پہلی کتابوں میں بیان کی گئی ہے، اور اس امت کے سب سے افضل لوگ صحابہ کرام رضی اللہ عنہم ہی ہیں⁽¹⁴⁾۔“

صحابہ کرام رضی اللہ عنہم کی فضیلت میں ہم نے صرف چار قرآنی آیات اور ان کی مختصر سی تفسیر بیان کی ہے، اس کے علاوہ متعدد آیات کریمہ میں ان کے اوصاف و فضائل کا حسین تذکرہ ہے، لیکن ہم اختصار کے پیش نظر آگے بڑھتے ہیں اور نبی رحمت صَلَّی اللہُ عَلَیْہِ وَاٰلِہٖ وَسَلَّمَ کی زبانی آپ کے قابلِ فخر شاگردان گرامی کا ذکر خیر سنتے ہیں۔

(14) [تفسیر ابن کثیر: ۴/۲۶۱]

صحابہ کرام رضی اللہ عنہم کے فضائل احادیثِ نبویہ میں

۱۔ حضرت ابو موسیٰؓ سے روایت ہے کہ رسول اکرم ﷺ نے

فرمایا: النجوم أمانة للسماء، فإذا ذهب النجوم أتى السماء ما

توعد، وأنا أمانة لأصحابي فإذا ذهب أتى أصحابي ما يوعدون،

وأصحابي أمانة لأمتي فإذا ذهب أصحابي أتى أمتي ما يوعدون)

ترجمہ: ”ستارے آسمان کے لئے امان ہیں، لہذا جب ستارے

جھڑ جائیں گے تو آسمان بھی نہیں رہے گا جیسا کہ اس سے وعدہ

کیا گیا ہے، اور میں اپنے صحابہ کے لئے امان ہوں لہذا جب میں

فوت ہو جاؤں گا تو میرے صحابہ پر وہ وقت آجائے گا جس کا ان

سے وعدہ کیا گیا ہے، اور میرے صحابہ رضی اللہ عنہم میری

امت کے لئے امان ہیں، لہذا جب میرے صحابہ رضی اللہ عنہم

ختم ہو جائیں گے تو میری امت پر وہ چیز نازل ہو جائے گی جس کا

اس سے وعدہ کیا گیا ہے (15)۔“

امام نووی رحمہ اللہ اس حدیث کی شرح میں لکھتے ہیں کہ:
”جب تک ستارے باقی ہیں آسمان بھی باقی ہے، اور جب قیامت
کے دن ستارے بے نور ہو کر گر جائیں گے تو آسمان بھی پھٹ
جائے گا، اور نبی ﷺ کی بقا آپ کے صحابہ کرام رضی اللہ عنہم
کے لئے امان تھی، اس لئے جو نبی آپ ﷺ نے انتقال فرمایا تو
صحابہ کرام رضی اللہ عنہم پر آزمائشیں ٹوٹ پڑیں، اور صحابہ
کرام رضی اللہ عنہم کی بقاء امت کے لئے امان تھی، اس لئے
جو نبی صحابہ کرام رضی اللہ عنہم اس دنیا سے چل بسے تو اس
امت میں فتنے کھڑے ہو گئے، بدعات ظاہر ہو گئیں اور امت

(15) [مسلم: کتاب فضائل الصحابة۔ باب أن بقاء النبي ﷺ آمان لأصحابه۔ حدیث: ۲۵۳۱]

انتشار کا شکار ہو گئی (16)۔“

۲۔ حضرت عبد اللہ بن مسعودؓ سے روایت ہے کہ رسول اکرم ﷺ سے سوال کیا گیا کہ کونسے لوگ سب سے بہتر ہیں؟ تو آپ ﷺ نے فرمایا:

(حَيْرُ النَّاسِ قَرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ)

ترجمہ: ”میرے زمانے کے لوگ (سب سے بہتر ہیں)، پھر وہ جو ان کے بعد آئیں گے، پھر وہ جو ان کے بعد آئیں گے (17)۔“

۳۔ حضرت ابو سعید الخدریؓ سے روایت ہے کہ رسول اکرم ﷺ نے فرمایا: (لَا تَسْبُوا أَصْحَابِي، فَوَالَّذِي نَفْسِي بِيَدِهِ لَوْ أَنَّ أَحَدَكُمْ أَنْفَقَ مِثْلَ أُحُدٍ ذَهَبًا مَا بَلَغَ مُدًّا أَحَدِهِمْ وَلَا نَصِيفَهُ)

[16] [شرح مسلم للنووي: ۱۶ / ۸۳]

[17] [بخاری: کتاب الشہادات، باب لا يشهد على شهادة جور إذا شهد، حدیث: ۲۶۵۲۔ مسلم: کتاب

فضائل الصحابة۔ باب فضل الصحابة ثم الذين يلونهم، حدیث: ۲۵۳۳]

ترجمہ: ”میرے ساتھیوں کو گالیاں مت دینا، اس ذات کی قسم جس کے ہاتھ میں میری جان ہے! اگر تم میں سے کوئی شخص اُحد پہاڑ کے برابر سونا خرچ کرے تو وہ نہ ان کے ایک مُد کے برابر ہو سکتا ہے اور نہ آدھے مُد کے برابر“ (18)۔

اس سے مراد یہ ہے کہ کسی ایک صحابی نے اپنی تنگ دستی کے باوجود جو تھوڑا بہت اللہ کی راہ میں خرچ کیا وہ اللہ کے ہاں زیادہ پاکیزہ ہے اور زیادہ اجر و ثواب کے لائق ہے بہ نسبت اس زرِ کثیر کے جو ان کے بعد آنے والے کسی شخص نے خرچ کیا۔

۴۔ حضرت ابو عبد الرحمن الجہنیؓ کہتے ہیں کہ ہم رسول اللہ ﷺ کی مجلس میں بیٹھے ہوئے تھے کہ اچانک دو سوار رونما ہوئے، وہ دونوں آئے اور رسول اللہ ﷺ کے قریب بیٹھ

(18) [بخاری: ۲۵۴۱، ۳۶۷۳، مسلم: ۲۵۴۰]

گئے، ان میں سے ایک شخص نے بیعت کے لئے ہاتھ آگے بڑھایا اور رسول اللہ ﷺ سے پوچھنے لگا کہ اے اللہ کے رسول! آپ کا اس شخص کے بارے میں کیا خیال ہے جس نے آپ کو دیکھا اور آپ پر ایمان لے آیا، آپ کی پیروی اور تصدیق کی، اسے کیا ملے گا؟ آپ ﷺ نے فرمایا: ”اس کے لئے طوبیٰ ہے۔“ (جنت میں ایک درخت کا نام) پھر اس نے بیعت کی اور پیچھے ہٹ گیا، اس کے بعد دوسرا شخص آگے بڑھا اور اس نے بھی بیعت کرتے ہوئے وہی سوال کیا جو پہلے شخص نے کیا تھا، تو اسے آپ ﷺ نے فرمایا: ”اس کے لئے طوبیٰ ہے، پھر اس کے لئے طوبیٰ ہے“ (19)۔

صحابہ کرام رضی اللہ عنہم کی فضیلت میں اور بھی بہت ساری

(19) [مسند احمد: ۱، ۳۸۸، الطبرانی: ۲۲/۴۲۔ البرزازی: ۲۷۹، (کشف الاستار)، مجمع الزوائد

[۱۸/۱۰: إسناده حسن]

احادیث کتب حدیث میں موجود ہیں، بلکہ شیخ الاسلام ابن تیمیہؒ کا کہنا ہے کہ: ”صحابہ کرام رضی اللہ عنہم کے فضائل و مناقب اور ان کی تعریف میں اور اسی طرح ان کی صدی کی دوسری صدیوں پر فضیلت کے بارے میں احادیث مشہور بلکہ متواتر درجہ کی ہیں، لہذا ان کی عیب گیری کرنا دراصل قرآن و سنت میں عیب جوئی کرنا ہے“ (20)۔

یاد رہے کہ یہ وہ احادیث تھیں جو عموماً تمام صحابہ کرام رضی اللہ عنہم کی فضیلت میں ہیں، اور بعض احادیث خصوصاً بعض صحابہ کرام رضی اللہ عنہم کے بارے میں بھی ہیں، ان میں سے چند احادیث کا تذکرہ آئندہ صفحات میں آئے گا۔ ان شاء اللہ

(20) [مجموع الفتاوی: ۴/۴۳۰]

خلفائے راشدین رضی اللہ عنہم کے فضائل

خلفاء راشدین: ۱۔ حضرت ابو بکرؓ ۲۔ حضرت عمرؓ، ۳۔ حضرت

عثمانؓ ۴۔ حضرت علیؓ

اہل السنۃ والجماعۃ اس بات پر متفق ہیں کہ صحابہ کرام رضی اللہ عنہم میں سب سے افضل صحابی حضرت ابو بکرؓ ہیں اور وہی خلیفہ اول ہیں۔ اور ان کا یہ استحقاق رسول اللہ ﷺ کی کئی احادیث سے ماخوذ ہے۔

چنانچہ آپ ﷺ نے اپنی مرض الموت کے دوران لوگوں کی امامت کے لئے حضرت ابو بکر صدیقؓ ہی کو حکم دیا، یہ اس بات کی طرف واضح اشارہ تھا کہ جو شخص آپ کی حیات میں امامت کا مستحق ہے وہی آپ ﷺ کی وفات کے بعد خلافت کا سب سے پہلا حقدار ہے۔

اور صحیح بخاری میں حضرت جبیر بن مطعمؓ سے روایت ہے کہ ایک عورت آپ ﷺ کے پاس آئی تو آپ ﷺ نے اسے دوبارہ آنے کا حکم دیا، اس نے پوچھا: اگر میں آؤں اور آپ کو نہ پاؤں تو؟ آپ ﷺ نے فرمایا:

(إِنْ لَمْ تَجِدْنِي فَأْتِي أَبَا بَكْرٍ)

”اگر تم مجھے نہ پاؤ تو ابو بکرؓ کے پاس آنا (21)۔“

یہ حدیث واضح نص ہے اس بات پر کہ خلافت کے سب سے پہلے حقدار حضرت ابو بکرؓ تھے۔ اور اسی بات پر سقیفہ بنو ساعدہ کے اجتماع میں شریک ہونے والے تمام مہاجرین و انصار نے اتفاق کیا اور حضرت ابو بکرؓ کی بیعت کی، جیسا کہ صحیح بخاری میں مروی ہے (22)۔“

[بخاری: ۳۶۵۹] (21)

[بخاری: کتاب فضائل اصحاب النبی ﷺ باب قول النبی ﷺ لو كنت متخذا خليفاً: ۳۶۶۸] (22)

اور اہل السنۃ والجماعۃ کا بالاتفاق یہ عقیدہ ہے کہ حضرت ابو بکرؓ کے بعد دوسرے خلیفہ حضرت عمر بن خطابؓ تھے، ان کے بعد تیسرے خلیفہ حضرت عثمان بن عفانؓ تھے، اور ان کے بعد چوتھے خلیفہ حضرت علی بن ابی طالبؓ تھے (23)۔

ا۔ حضرت ابو بکر صدیقؓ کے فضائل

تمام اہل السنۃ والجماعۃ کا اتفاق ہے کہ صحابہ کرام رضی اللہ عنہم میں سب سے افضل صحابی حضرت ابو بکر صدیقؓ ہیں، آپ کے بعض فضائل مختصر آکچھ یوں ہیں۔

* آپؓ نے آزاد لوگوں میں سب سے پہلے اسلام قبول کیا، اور پھر اسلام کیلئے اپنا سب کچھ قربان کر دیا (24)۔

نبی کریم 1 کا ارشاد گرامی ہے:

[23] [عقیدۃ اہل السنۃ والجماعۃ فی الصحابۃ: ۲ / ۵۱۴]

[24] [بخاری: ۳۶۶۰]

(إِنَّ اللَّهَ بَعَثَنِي إِلَيْكُمْ فَقُلْتُمْ : كَذَبْتَ ، وَقَالَ أَبُو بَكْرٍ : صَدَقَ ، وَوَأَسَانِي بِنَفْسِهِ وَمَالِهِ ، فَهَلْ أَنْتُمْ تَارِكُو لِي صَاحِبِي ؟)
 ” مجھے اللہ تعالیٰ نے نبی بنا کر بھیجا تو تم نے مجھے جھٹلادیا، جبکہ ابو بکرؓ نے میری تصدیق کی اور اپنے نفس اور مال کے ساتھ میری ہمدردی کی، تو کیا تم میرے ساتھی کو میری خاطر چھوڑ سکتے ہو؟
 “ (25) -

اور حضرت ابو سعید الخدریؓ بیان کرتے ہیں کہ رسول اکرم ﷺ نے ارشاد فرمایا: (إِنَّ أَمَنَ النَّاسَ عَلَيَّ فِي صُحْبَتِهِ وَمَالِهِ أَبُو بَكْرٍ ، وَلَوْ كُنْتُ مُتَّخِذًا خَلِيلًا غَيْرَ رَبِّي لَأَتَّخَذْتُ أَبَا بَكْرٍ ، وَلَكِنْ أُخُوَّةَ الْإِسْلَامِ وَمَوَدَّةَهُ ، لَا يَبْقَيْنَ فِي الْمَسْجِدِ بَابٌ إِلَّا سُدَّ إِلَّا بَابُ ابْنِ بَكْرٍ)

” میرا ساتھ نبھانے اور مال خرچ کرنے میں مجھ پر سب سے

زیادہ احسان ابو بکرؓ کا ہے، اور اگر میں اللہ تعالیٰ کے علاوہ کسی کو خلیل بنانے والا ہوتا تو ابو بکرؓ کو بناتا، لیکن اسلامی بھائی چارہ اور اس کی محبت ہی کافی ہے، مسجد کے تمام دروازوں کو بند رکھا جائے سوائے بابِ ابو بکر کے (26)۔“

* حضرت ابو بکرؓ محض اللہ تعالیٰ کی رضا کیلئے غلاموں کو آزاد کراتے تھے۔

حضرت عائشہ رضی اللہ عنہا بیان کرتی ہیں کہ حضرت ابو بکرؓ نے وہ سات غلام آزاد کرائے جنہیں اللہ تعالیٰ پر ایمان لانے کی پاداش میں عذاب دیا جاتا تھا، ان میں سے ایک حضرت بلالؓ اور اسی طرح حضرت عامر بن فہیرہؓ ہیں (27)۔

(26) [بخاری: ۳۶۵۳، مسلم: ۲۳۸۲]

(27) [متدرک حاکم ۳/۲۸۳: صحیح علی شرط الشیخین ووافقه الذہبی]

* آپؐ ہمیشہ نبی کریم ﷺ کا دفاع کرتے رہے (28)۔

* آپؐ ہر وقت آپ ﷺ کے ساتھ رہے حتیٰ کہ سفر ہجرت میں بھی آپ ﷺ نے آپؐ ہی کو اپنا رفیق سفر بنایا (29)۔

* نبی کریم ﷺ نے آپؐ کو بشارت دی کہ آپؐ کو جنت کے ہر دروازے سے پکارا جائے گا کہ آپ جنت میں آجائیں (30)۔

* حضرت ابو بکرؓ تمام اعمالِ خیر میں دوسروں سے سبقت لے جاتے تھے۔

حضرت ابو ہریرہؓ بیان کرتے ہیں کہ ایک دن نبی کریم ﷺ نے فرمایا: ”آج تم میں سے کون ہے جو روزے سے ہو؟“

تو حضرت ابو بکرؓ نے کہا: میں روزے سے ہوں۔

[بخاری: ۳۸۵۶] (28)

[بخاری: ۳۶۵۲] (29)

[بخاری: ۳۶۶۶] (30)

پھر آپ صَلَّى اللهُ عَلَيْهِ وَسَلَّمَ نے فرمایا: ” آج تم میں سے کس نے نمازہ جنازہ اور تدفین میت میں شرکت کی؟“
تو حضرت ابو بکرؓ نے کہا: میں نے۔

پھر آپ صَلَّى اللهُ عَلَيْهِ وَسَلَّمَ نے فرمایا: ” آج تم میں سے کس نے مسکین کو کھانا کھلایا؟“

تو حضرت ابو بکرؓ نے کہا: میں نے۔

پھر آپ صَلَّى اللهُ عَلَيْهِ وَسَلَّمَ نے فرمایا: ” آج تم میں سے کس نے مریض کی عیادت کی؟“

تو حضرت ابو بکرؓ نے کہا: میں نے۔

تو آنحضور صَلَّى اللهُ عَلَيْهِ وَسَلَّمَ نے فرمایا: (مَا اجْتَمَعَنَ فِي امْرِئٍ إِلَّا دَخَلَ الْجَنَّةَ) ”یہ خصالتیں جس میں جمع ہو جائیں وہ یقیناً جنت میں داخل

ہوگا (31)۔“

* حضرت ابو بکرؓ نبی کریم ﷺ کو تمام صحابہ کرام رضی اللہ عنہم میں سب سے زیادہ محبوب تھے۔

حضرت عمرو بن العاصؓ بیان کرتے ہیں کہ انھوں نے نبی کریم ﷺ سے سوال کیا کہ (أَيُّ النَّاسِ أَحَبُّ إِلَيْكَ؟)

”آپ کو لوگوں میں سب سے زیادہ محبوب کون ہے؟“

تو آپ ﷺ نے فرمایا: عائشہ رضی اللہ عنہا ہیں۔

میں نے کہا: مردوں میں؟

تو آپ ﷺ نے فرمایا: ابو بکرؓ ہیں۔ میں نے کہا: پھر کون ہیں؟

تو آپ ﷺ نے فرمایا: عمر بن خطابؓ ہیں (32)۔“

(31) [مسلم: ۱۰۲۷]

(32) [بخاری: ۳۶۶۲، مسلم: ۲۳۸۳]

تمام صحابہ کرام رضی اللہ عنہم حضرت ابو بکرؓ کی افضلیت کی
گواہی دیتے ہیں

حضرت ابن عمرؓ بیان کرتے ہیں کہ ہم نبی کریم ﷺ کے زمانے
میں لوگوں میں سے بعض کو بعض پر فضیلت دیتے تھے، چنانچہ
ہم ابو بکرؓ کو سب سے افضل قرار دیتے تھے اور ان کے برابر کسی
کو نہیں سمجھتے تھے، ان کے بعد عمر بن خطابؓ اور پھر عثمان بن
عفانؓ کو افضل تصور کرتے تھے (33)۔

حضرت علیؓ بھی حضرت ابو بکرؓ کو سب سے افضل سمجھتے تھے
محمد بن حنفیہؓ بیان کرتے ہیں کہ میں نے اپنے والد (حضرت علیؓ)
سے پوچھا کہ رسول اللہ ﷺ کے بعد سب سے افضل کون ہے
؟ تو انھوں نے کہا: ابو بکرؓ ہیں۔

(33) [بخاری: ۳۶۵۵]

میں نے کہا: پھر کون ہے؟
 انھوں نے کہا: عمر بن خطابؓ ہیں۔
 پھر مجھے خدشہ ہوا کہ اس کے بعد کہیں وہ حضرت عثمانؓ کا نام نہ
 لے لیں تو میں نے کہا: پھر آپ ہیں؟
 انھوں نے کہا: میں تو مسلمانوں میں سے ایک عام شخص ہوں
 “ (34) ”

(34) [بخاری: ۳۶۷۱، ابوداؤد: ۴۶۲۹]

ب۔ حضرت عمر بن خطابؓ کے فضائل

تمام اہل السنۃ والجماعۃ اس بات پر متفق ہیں کہ حضرت ابو بکر صدیقؓ کے بعد حضرت عمر بن خطابؓ سب سے افضل صحابی ہیں اور وہی ان کے بعد مسلمانوں کے دوسرے خلیفہ تھے، ان کے چند فضائل یہ ہیں:

* نبی کریم ﷺ حضرت عمرؓ کے ذریعے اسلام کو غلبہ دینے کی دعا کرتے تھے۔

حضرت ابن عمرؓ روایت کرتے ہیں کہ رسول اللہ ﷺ نے دعا یوں فرمائی: (اللَّهُمَّ أَعِزَّ الْإِسْلَامَ بِأَحَبِّ هَذَيْنِ الرَّجُلَيْنِ إِلَيْكَ يَا بَنِي جَهْلٍ أَوْ بِعَمْرٍو بْنِ الْخَطَّابِ) وَكَانَ أَحَبَّهُمَا إِلَيْهِ عُمَرُ۔
”اے اللہ! ابو جہل اور عمر بن خطاب میں سے جو آپ کو زیادہ محبوب ہو اس کے ذریعے اسلام کو غلبہ عطا فرما۔“ اور آپ

صَلَّى عَلَيْهِ وَسَلَّمَ کو ان دونوں میں سے حضرت عمرؓ زیادہ محبوب تھے (35)۔
 * حضرت عمرؓ کے اسلام قبول کرنے کے بعد مسلمان طاقتور ہو گئے

حضرت عبد اللہؓ کہتے ہیں: (مَا زِلْنَا أَعِزَّةَ مُنْذُ أَسْلَمَ عُمَرُ)
 ” حضرت عمرؓ نے جب سے اسلام قبول کیا تب سے ہم طاقتور ہو گئے (36)۔“

وہ مزید کہتے ہیں: ” ہم بیت اللہ میں نماز نہیں پڑھ سکتے تھے یہاں تک کہ حضرت عمرؓ نے اسلام قبول کر لیا، چنانچہ ان کے اسلام قبول کرنے کے بعد ہم اس میں نماز پڑھنے لگے (37)۔“

(35) [ترمذی: ۳۶۸۱، ۳۶۸۳ باسناد حسن]

(36) [بخاری: ۶۳۸۳]

(37) [طبقات ابن سعد ۳/۱/۱۹۳]

* نبی کریم ﷺ نے جنت میں حضرت عمرؓ کا محل دیکھا
 حضرت ابو ہریرہؓ بیان کرتے ہیں کہ نبی کریم ﷺ نے فرمایا:
 ”میں نے خواب میں دیکھا کہ میں جنت میں ہوں اور ایک
 عورت ایک محل کے ایک کونے میں بیٹھی وضو کر رہی ہے، میں
 نے پوچھا: یہ محل کس کا ہے؟ تو فرشتوں نے جواب دیا: یہ عمر
 بن خطابؓ کا ہے، تو عمرؓ کی غیرت کو یاد کر کے میں وہاں سے چلا
 گیا (38)۔“

* حضرت عمرؓ جو موقف اختیار کرتے اس کی تائید میں قرآن
 مجید نازل ہو جاتا

حضرت ابن عمرؓ بیان کرتے ہیں کہ نبی کریم ﷺ نے فرمایا:
 (إِنَّ اللَّهَ جَعَلَ الْحَقَّ عَلَى لِسَانِ عُمَرَ وَقَلْبِهِ)

[38] [بخاری: ۳۶۸۰، مسلم: ۲۳۹۵]

”بے شک اللہ تعالیٰ نے عمرؓ کی زبان اور ان کے دل پر حق کو رکھ دیا ہے (39)۔“

ابن عمرؓ مزید کہتے ہیں:

”جب بھی لوگوں کو کوئی مسئلہ پیش آتا جس میں آراء مختلف ہوتیں اور حضرت عمرؓ کوئی اور رائے پیش کرتے تو قرآن مجید انہی کی رائے کی تائید میں نازل ہو جاتا (40)۔“

*شیطان بھی حضرت عمرؓ سے دور بھاگتا تھا

نبی کریم ﷺ نے ارشاد فرمایا:

(يَا ابْنَ الْخَطَّابِ ! وَالَّذِي نَفْسِي بِيَدِهِ مَا لَقِيكَ الشَّيْطَانُ سَالِكًا فَجَاءَ قَطُّ إِلَّا سَلَكَ فَجَاءَ غَيْرَ فَجِّحٍ)

”اے ابن خطاب! اس ذات کی قسم جس کے ہاتھ میں میری

[39] [ترمذی: ۳۶۸۲ وغیرہ باسناد صحیح لغیرہ]

[40] [رواہ احمد بنی المسند ۲/ ۹۵ وغیرہ باسناد حسن]

جان ہے، شیطان جب آپ کو کسی راستے پر چلتے ہوئے دیکھتا ہے تو وہ بھی آپ کا راستہ چھوڑ کر کسی اور راستے پر چلا جاتا ہے (41)

“

* حضرت علیؓ بھی حضرت عمرؓ کے مداح تھے

حضرت ابن عباسؓ بیان کرتے ہیں کہ میں ان لوگوں میں کھڑا تھا جو حضرت عمرؓ کیلئے اُس وقت دعا کر رہے تھے جب آپ کو چارپائی پر لٹایا گیا تھا، اچانک میرے پیچھے سے ایک شخص نے اپنی کہنی میرے کندھوں پر رکھی اور یوں دعا کی:

”اللہ تعالیٰ آپ پر رحم فرمائے، مجھے اللہ تعالیٰ سے امید تھی کہ وہ آپ کو آپ کے دونوں ساتھیوں کے ساتھ ہی جمع کر دے گا، کیونکہ میں اکثر و بیشتر رسول اللہ ﷺ سے یہ الفاظ سنا کرتا تھا

(41) [بخاری: ۳۶۸۳، مسلم: ۲۳۹۶]

کہ ” میں ، ابو بکر اور عمر تھے ، میں ، ابو بکر اور عمر نے یوں کیا ،
میں ، ابو بکر اور عمر گئے۔ “ تو اسی لئے مجھے پوری امید تھی کہ
آپ کو اللہ تعالیٰ آپ کے ساتھیوں کے ساتھ ہی اکٹھا کر دے گا
۔ “ ابن عباسؓ کہتے ہیں : میں نے پیچھے مڑ کر دیکھا تو وہ حضرت
علیؓ تھے جو یہ دعا کر رہے تھے (42)۔ “

(42) [بخاری: ۳۶۷۷، مسلم: ۲۳۸۹]

ج۔ حضرت عثمان بن عفانؓ کے فضائل

اہل السنۃ والجماعۃ بالاتفاق یہ عقیدہ رکھتے ہیں کہ حضرت ابو بکرؓ اور حضرت عمرؓ کے بعد حضرت عثمان بن عفانؓ سب سے افضل صحابی ہیں اور وہی مسلمانوں کے تیسرے خلیفہ تھے۔ آپؓ رسول اکرم ﷺ کے داماد تھے، آپ ﷺ نے یکے بعد دیگرے اپنی دو صاحبزادیوں کا نکاح ان سے کیا تھا۔ اسی لئے آپؓ کو ”ذوالنورین“ کہا جاتا تھا، آپ کے کچھ دیگر فضائل یوں ہیں:

* حضرت عثمانؓ کو جنت کی بشارت

حضرت ابو موسیٰؓ بیان کرتے ہیں کہ نبی کریم ﷺ ایک باغ میں داخل ہوئے اور مجھے اس کے دروازے پر رہنے کا حکم دیا، چنانچہ ایک شخص آیا اور اس نے اندر داخل ہونے کی اجازت

طلب کی، آپ ﷺ نے فرمایا: ”اجازت دے دو اور اسے جنت کی بشارت بھی سنادو۔“ میں نے دیکھا تو وہ حضرت ابو بکرؓ تھے۔

پھر ایک اور شخص آیا اور اس نے بھی اندر داخل ہونے کی اجازت طلب کی، تو آپ ﷺ نے فرمایا: ”اجازت دے دو اور اسے بھی جنت کی بشارت سنادو۔“ میں نے دیکھا تو وہ حضرت عمرؓ تھے۔

پھر ایک اور شخص آیا اور اس نے بھی اندر داخل ہونے کی اجازت طلب کی، تو آپ ﷺ نے فرمایا: ”اجازت دے دو اور اسے جنت کی بشارت بھی سنادو، اور اسے آگاہ کرو کہ اس پر ایک مصیبت نازل ہوگی۔“ میں نے دیکھا تو وہ حضرت عثمان بن

عُفَانٌ تَهَى (43) -

* حضرت عثمانؓ بڑے باحیاء تھے حتیٰ کہ فرشتے بھی ان سے حیا کرتے تھے۔

نبی کریم ﷺ نے آپ کے متعلق ارشاد فرمایا تھا:
(أَلَا أَسْتَحِي مِنْ رَجُلٍ تَسْتَحِي مِنْهُ الْمَلَائِكَةُ)

”کیا میں اس شخص سے حیا نہ کروں جس سے فرشتے بھی حیا کرتے ہیں (44)؟“

* حضرت عثمانؓ نے ہی بئر رومہ کو خرید کر وقف کیا اور جیش العسرة کو تیار کیا۔

ابو عبد الرحمن روایت کرتے ہیں کہ جب سبائیوں نے حضرت عثمانؓ کے گھر کا محاصرہ کر رکھا تھا تو آپؓ نے ایک دن ان کی

[43] [بخاری: ۳۶۹۵، مسلم: ۲۴۰۳]

[44] [صحیح مسلم: ۲۴۰۱]

طرف جھانک کر دیکھا اور فرمایا: میں تمہیں اللہ کا واسطہ دے کر تم سے پوچھتا ہوں کہ کیا تمہیں یہ معلوم نہیں کہ رسول اکرم ﷺ نے فرمایا تھا: ” جو شخص برُ رومہ کو خرید کر (وقف کر دے) تو اس کیلئے جنت ہے۔“ چنانچہ میں نے اسے خرید اور وقف کر دیا؟ اور کیا تم یہ نہیں جانتے کہ آنحضور ﷺ نے فرمایا تھا: ” جو آدمی (غزوہ تبوک کیلئے) جیش العسرة کو (جنگی ساز و سامان اور سواری وغیرہ دے کر) تیار کرے تو اس کیلئے جنت ہے۔“ چنانچہ میں نے فوج کو تیار کیا؟ ابو عبد الرحمن کہتے ہیں: ان لوگوں نے کہا: ہاں واقعتاً آپ نے ہی ایسا کیا تھا (45)۔

[45] [بخاری: ۲۷۷۸]

د۔ حضرت علی بن ابی طالبؓ کے فضائل

اہل السنۃ والجماعۃ اس بات پر متفق ہیں کہ حضرت ابو بکرؓ، حضرت عمرؓ اور حضرت عثمانؓ کے بعد صحابہ کرام رضی اللہ عنہم میں حضرت علی بن ابی طالبؓ سب سے افضل صحابی ہیں، اور وہی خلفاء راشدین رضی اللہ عنہم میں چوتھے خلیفہ تھے۔ آپؓ نبی کریم ﷺ کے چچا زاد بھائی تھے، آپؓ نے بچوں میں سب سے پہلے اسلام قبول کیا۔ آپؓ نبی کریم ﷺ کے داماد بھی تھے کیونکہ حضرت فاطمہ رضی اللہ عنہا بنت رسول اللہ ﷺ آپؓ کی بیوی تھیں، آپ کے کچھ فضائل یوں ہیں۔

* حضرت علیؓ اور اس کے رسول ﷺ سے محبت کرتے تھے اور اللہ اور اس کے رسول ﷺ کو ان سے محبت تھی۔

حضرت سہیل بن سعدؓ بیان کرتے ہیں کہ رسول اللہ ﷺ نے

خیبر کے دن ارشاد فرمایا تھا: (لَأُعْطِيَنَّ هَذِهِ الرَّايَةَ عَدَا رَجُلًا
يَفْتَحُ اللَّهُ عَلَى يَدَيْهِ يُحِبُّ اللَّهَ وَرَسُولَهُ وَيُحِبُّهُ اللَّهُ وَرَسُولَهُ)

” کل میں ایک ایسے شخص کو جھنڈا دوں گا جس کے ہاتھوں اللہ
تعالیٰ فتح نصیب کرے گا، وہ اللہ اور اس کے رسول سے محبت
کرتا ہے اور اللہ اور اس کے رسول اس سے محبت کرتے ہیں (46)

- ” پھر آپ نے اگلے دن حضرت علیؑ کو جھنڈا سونپ دیا۔

اور حضرت علیؑ کو ہی نبی کریم ﷺ نے فرمایا تھا:
(أَنْتَ مِنِّي وَأَنَا مِنْكَ)

” تم مجھ سے ہو اور میں تجھ سے ہوں (47)۔“

نیز فرمایا تھا: (مَنْ كُنْتُ مَوْلَاهُ فَعَلِيَ مَوْلَاهُ ، اللَّهُمَّ وَالِ مَنْ وَّآلَاهُ
وَعَادِ مَنْ عَادَاهُ)

(46) [بخاری: ۳۳۱۰، مسلم: ۲۳۰۶]

(47) [بخاری: ۳۳۵۱]

” جس کا میں دوست ہوں علیؑ بھی اس کے دوست ہیں، (یعنی مجھے دوست بنانے کا تقاضا یہ ہے کہ حضرت علیؑ کو بھی دوست بنایا جائے) اے اللہ! اس شخص کو اپنا دوست بنا لے جو علیؑ کو دوست بنائے، اور اس سے دشمنی کر جو علیؑ سے دشمنی کرے“ (48)۔

اسی طرح آپ ﷺ نے ارشاد فرمایا تھا:
 (مَنْ آذَى عَلِيًّا فَقَدْ آذَانِي) ” جس شخص نے علیؑ کو اذیت پہنچائی اس نے گویا مجھے اذیت پہنچائی“ (49)۔

* حضرت علیؑ کی محبت ایمان اور ان سے بغض منافقت ہے خود حضرت علیؑ روایت کرتے ہیں کہ:
 ” اس ذات کی قسم جو دانے کو پھاڑ دیتا ہے (اور اس سے فصل

[48] [مسند احمد: ۳/۴۰۷۰ باسناد صحیح]

[49] [احمد فی فضائل الصحابة: ۸۰۷۸ باسناد حسن]

وغیرہ اگاتا ہے) اور جو انسان کو پیدا کرتا ہے! نبی امی ﷺ نے مجھ سے عہد کیا تھا کہ صرف مومن ہی مجھ سے محبت کرے گا، اور وہ منافق ہی ہو گا جو مجھ سے بغض رکھے گا (50)۔“

* حضرت علیؓ کو جنت کی بشارت

نبی کریم ﷺ نے عشرۃ مبشرۃ والی حدیث میں حضرت علیؓ کا نام لے کر انھیں جنتی قرار دیا (51)۔

* ایک اور بشارت

حضرت ابو ہریرہؓ روایت کرتے ہیں کہ نبی کریم ﷺ حراء پر تھے، آپ کے ساتھ ابو بکر، عمر، عثمان، علی، طلحہ اور زبیر رضی اللہ عنہم بھی تھے، یہ سب حضرات جس چٹان پر کھڑے تھے

[50] [مسلم: ۷۸]

[51] [مسند احمد: ۱/۱۸۸ اسناد صحیح]

اس نے حرکت کی، تو آپ ﷺ نے ارشاد فرمایا: (إِهْدَأ فَمَا
عَلَيْكَ إِلَّا نَبِيٌّ أَوْ صِدِّيقٌ أَوْ شَهِيدٌ) ”آرام سے رہو کیونکہ تم پر
نبی، صدیق اور شہید کے علاوہ کوئی نہیں (52)۔“

(52) [صحیح مسلم: ۲۳۱۷]

فضائل اہل بیت رضی اللہ عنہم:

اللہ تعالیٰ کا ارشاد ہے:

(يَا نِسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ ۚ إِنِ اتَّقَيْتُنَّ فَلَا تَحْضَعْنَ
بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا وَقَرْنَ فِي
بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَأَقِمْنَ الصَّلَاةَ
وَأَتِينَ الزَّكَاةَ وَأَطِعْنَ اللَّهَ وَرَسُولَهُ ۚ إِنَّمَا يُرِيدُ اللَّهُ لِيُذْهِبَ
عَنكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا)

ترجمہ: ”اے پیغمبر کی بیویو! تم دیگر عورتوں کی طرح نہیں ہو اگر تم پر ہیزگار رہنا چاہتی ہو تو (کسی اجنبی شخص سے) نرم لہجہ میں باتیں نہ کرو تاکہ وہ شخص جس کے دل میں کسی طرح کا مرض ہے کوئی امید (نہ) پیدا کرے اور دستور کے مطابق بات کیا کرو۔ اور اپنے گھروں میں ٹھہری رہو اور جس طرح جاہلیت (کے دنوں) میں عورتیں اظہارِ زینت کرتی تھیں اس طرح زینت نہ

دکھاؤ۔ اور نماز پڑھتی رہو، زکوٰۃ دیتی رہو اور اللہ اور اُس کے رسول کی فرمانبرداری کرتی رہو۔ اے (پیغمبر کے) اہل بیت! اللہ چاہتا ہے کہ تم سے ناپاکی (کا میل کچیل) دُور کر دے اور تمہیں بالکل پاک صاف کر دے (53)۔“

ان آیات میں (اہل البیت) سے مراد سب سے پہلے نبی کریم ﷺ کی ازواج مطہرات (رضی اللہ عنہن) ہیں کیونکہ:

۱۔ آیات کریمہ کا سیاق و سباق ازواج مطہرات (رضی اللہ عنہن) ہی کے بارے میں ہے، چنانچہ (اہل البیت) کا ذکر کرنے سے پہلے بھی بار بار ”اے پیغمبر کی بیویوں“ کہہ کر ان کو مخاطب کیا گیا اور بعد میں بھی کتاب و حکمت کی تلاوت کا حکم انہی کو دیا گیا ہے۔

[53] [الأحزاب: ۳۲-۳۳]

۲۔ (آہل البیت) میں ”بیت“ سے مراد خود نبی کریم ﷺ ہی کا گھر ہے جس میں اُس وقت سوائے آپ ﷺ اور آپ کی ازواج مطہرات (رضی اللہ عنہن) کے اور کوئی ساکن نہ تھا۔

۳۔ جب (آہل البیت) ”گھر والے“ کہا جاتا ہے تو سب سے پہلے اس سے بیوی مراد لی جاتی ہے جو گھریلو امور کو چلاتی ہے۔ اور اس کی سب سے بڑی دلیل سورۃ ہود کی یہ آیات کریمہ ہیں:

(وَأَمْرَأَتُهُ قَائِمَةٌ فَضَحِكْتُ فَلَبَسْنَاهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ قَالَتْ يَا وَيْلَتَىٰ أَأَلِدُ وَأَنَا عَجُوزٌ وَهَذَا بَعْلِي شَيْخًا ۖ إِنَّ هَذَا لَشَيْءٌ عَجِيبٌ قَالُوا أُنْعَجِبِينَ مِنْ أَمْرِ اللَّهِ ۗ رَحِمَتُ اللَّهُ وَبَرَكَاتُهُ عَلَيْكُمْ أَهْلَ الْبَيْتِ ۖ إِنَّهُ حَمِيدٌ مَجِيدٌ)

” اور ابراہیم کی بیوی (جو پاس) کھڑی تھی ہنس پڑی تو ہم نے اُس کو اسحق کی اور اسحق کے بعد یعقوب کی خوشخبری دی۔ اُس نے کہا: اے ہے میرے بچہ ہو گا؟ میں تو بڑھیا ہوں اور یہ

میرے میاں بھی بوڑھے ہیں، یہ تو بڑی عجیب بات ہے۔ انہوں نے کہا: کیا تم اللہ کی قدرت سے تعجب کرتی ہو؟ اے اہل بیت! تم پر اللہ کی رحمت اور اُس کی برکتیں ہیں وہ تعریف کا سزاوار اور بزرگوار ہے (54)۔“

ان آیات میں (اہل البیت) سے مراد یقینی طور پر سب سے پہلے حضرت سارہ علیہا السلام ہیں کیونکہ ان میں انہی کو خطاب کیا جا رہا ہے۔

خلاصہ یہ ہے کہ سورۃ احزاب کی مذکورہ آیات میں (اہل البیت) سے مراد سب سے پہلے آنحضور ﷺ کی ازواج مطہرات ہیں۔

بعض لوگ (حدیث الکساء) یعنی چادر والی حدیث کا حوالہ دیتے

(54) [صود: ۱-۷۳-۷۴]

ہوئے دعویٰ کرتے ہیں کہ (اہل البیت) سے مراد صرف وہی حضرات ہیں جو اس چادر میں تھے، یعنی حضرت علیؑ، حضرت فاطمہ رضی اللہ عنہا، حضرت حسنؑ اور حضرت حسینؑ۔

حالانکہ اس حدیث کا معنی یہ ہے کہ نبی کریم ﷺ نے اللہ تعالیٰ سے دعا کر کے ان حضرات کو بھی اہل بیت میں شامل فرمایا۔

حدیث کے الفاظ ملاحظہ کیجئے:

حضرت عائشہ رضی اللہ عنہا بیان کرتی ہیں کہ ایک دن نبی کریم ﷺ نے سیاہ کڑھائی والی چادر اوڑھ رکھی تھی، چنانچہ حضرت حسنؑ آئے تو آپ نے انہیں اس میں داخل کر لیا، پھر حضرت حسینؑ آئے تو وہ بھی اس میں داخل ہو گئے، پھر حضرت فاطمہ رضی اللہ عنہا آئیں تو آپ نے انہیں بھی اس میں داخل کر لیا، پھر حضرت علیؑ آئے تو آپ نے انہیں بھی اس کے اندر داخل

کر لیا، اس کے بعد فرمایا: (إِنَّمَا يُرِيدُ اللَّهُ لِيُذْهِبَ عَنْكُمُ
الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا)

یعنی ” اے اہل بیت! اللہ تعالیٰ تم سے ناپاکی کو دور کر کے اچھی
طرح پاک کرنا چاہتا ہے“ (55)۔

اور اس سے زیادہ واضح الفاظ حدیثِ ام سلمہ رضی اللہ عنہا کے
ہیں، چنانچہ وہ بیان کرتی ہیں کہ نبی کریم ﷺ ان کے گھر میں
تھے، اسی دوران حضرت فاطمہ رضی اللہ عنہا کچھ کھانا لیکر آپ
ﷺ کے پاس آئیں، تو آپ ﷺ نے فرمایا: ” جاؤ اپنے خاوند
اور دونوں بیٹوں کو بھی لے کر آؤ۔“

(55) [مسلم: ۲۴۲۴]

اس کے بعد حضرت علیؓ، حضرت حسنؓ اور حضرت حسینؓ بھی آگئے، چنانچہ ان سب نے اسی کھانے میں سے کھانا شروع کر دیا، آپ ﷺ ایک چادر پر تشریف فرما تھے اور میں اُس وقت نماز پڑھ رہی تھی، تو اللہ تعالیٰ نے یہ آیت اتاری:

(إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا) لہذا آپ ﷺ نے چادر کا جو حصہ بچا ہوا تھا اسے پکڑا اور ان حضرات کو ڈھانپ دیا، پھر آپ ﷺ نے اپنا ایک ہاتھ باہر نکالا اور اسے آسمان کی طرف بلند کرتے ہوئے دو مرتبہ یوں دعا کی: (اللَّهُمَّ هُوَ لَاءِ أَهْلِ بَيْتِي وَخَاصَّتِي، فَأَذِيبْ عَنْهُمْ الرِّجْسَ وَطَهِّرْهُمْ تَطْهِيرًا)

”اے اللہ! یہ بھی میرے گھر والے اور میرے خاص لوگ ہیں، لہذا ان سے بھی ناپاکی کو دور کر دے اور انہیں اچھی طرح سے پاک کر دے۔“

حضرت ام سلمہ رضی اللہ عنہا کہتی ہیں کہ میں نے اپنا سراسی چادر میں داخل کیا اور کہا: اللہ کے رسول! میں بھی آپ کے ساتھ ہوں۔ تو آپ ﷺ نے فرمایا:

(إِنَّكَ إِلَى خَيْرٍ إِنَّكَ إِلَى خَيْرٍ)

”آپ تو خیر کی طرف ہیں ہی (56)۔“

یعنی آپ تو پہلے ہی اہل بیت میں شامل ہیں۔

اسی طرح یہ حدیث عمر بن ابی سلمہؓ سے بھی مروی ہے جو حضرت ام سلمہ رضی اللہ عنہا کے (حضرت ابو سلمہؓ سے) بیٹے تھے اور انھیں آنحضور ﷺ کی گود میں پرورش پانے کا شرف حاصل ہوا (57)۔

(56) [ترمذی: ۳۲۰۵۔ وصحیحہ الالبانی]

(57) [مسند احمد ج ۲۸ ص ۱۹۵: ۱۶۹۸۸۔ الآثارناوٹ: حدیث صحیح]

نیز یہ حدیث حضرت واثلہ بن اسقعؓ سے بھی مروی ہے اور اس کے الفاظ یہ ہیں: (اللَّهُمَّ هُوَلَاءِ أَهْلُ بَيْتِي، وَأَهْلُ بَيْتِي أَحَقُّ) ” اے اللہ! یہ بھی میرے اہل بیت ہیں اور میرے اہل بیت (اس تکریم کے) زیادہ حقدار ہیں۔“

فضائل ازواج مطہرات (رضی اللہ عنہن)

جب قرآن و حدیث سے یہ بات ثابت ہو گئی کہ اہل بیت میں سب سے پہلے نبی کریم ﷺ کی ازواج مطہرات ہیں تو لیجئے ان کے وہ فضائل ملاحظہ کیجئے جو ان سب کیلئے عام ہیں:

۱۔ نبی کریم ﷺ کی تمام بیویاں مطہرات ہیں یعنی ناپاک افعال اور ناپاک اخلاق و کردار سے مکمل طور پر پاک ہیں۔

اس کی دلیل سورۃ احزاب کی وہی آیات ہیں جو ہم پہلے ذکر کر چکے ہیں۔ لہذا ازواجِ مطہرات میں سے کسی ایک کو نشانہ بنانا یا ان پر طعنہ زنی کرنا قطعاً درست نہیں ہے۔

۲۔ ازواجِ مطہراتِ مومنوں کی مائیں ہیں۔ ارشاد باری تعالیٰ ہے:

(التَّيِّبَاتُ أَوْلَىٰ بِالْمُؤْمِنِينَ مِنْ أَنفُسِهِمْ ۗ وَأَزْوَاجُهُ أُمَّهَاتُهُمْ)

ترجمہ: ”پیغمبر مومنوں پر خود ان سے بھی زیادہ حق رکھنے والے ہیں اور ان کی بیویاں مومنوں کی مائیں ہیں“ (58)

اس آیت کریمہ میں اللہ تعالیٰ نے پیغمبر اعظم ﷺ کی ازواجِ مطہرات کو مومنوں کی مائیں قرار دیا ہے، لہذا جو لوگ سچے ایمان والے ہیں وہ تو یقینی طور پر انہیں اپنی ماؤں کی طرح ہی سمجھتے ہیں کہ جس طرح وہ اپنی حقیقی ماؤں کا دل کی گہرائیوں سے

[58] [الأحزاب: ۶]

احترام کرتے ہیں اسی طرح وہ آنحضور ﷺ کی ازواج کا بھی دل کی گہرائیوں سے احترام کرتے ہیں، اور جس طرح وہ اپنی ماؤں کو برا بھلا نہیں کہتے اور اگر کوئی شخص زبان درازی کرتے ہوئے ان کی ماؤں کو برا بھلا کہے تو وہ اسے قطعاً برداشت نہیں کرتے، اسی طرح وہ نہ خود ازواج مطہرات کو برا بھلا کہنا گوارا کرتے ہیں اور نہ ہی کسی اور آدمی کی زبان درازی کو برداشت کرتے ہیں۔

اور چونکہ ازواج مطہرات مومنوں کی مائیں ہیں اس لئے اللہ تعالیٰ نے نبی کریم ﷺ کی وفات کے بعد ان سے نکاح کرنا حرام کر دیا ہے۔

ارشاد باری تعالیٰ ہے:

(وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنْكِحُوا أَزْوَاجَهُ مِنْ بَعْدِهِ أَبَدًا إِنَّ ذَلِكَ كَانَ عِنْدَ اللَّهِ عَظِيمًا)

”اور تم کو یہ شایاں نہیں کہ پیغمبر الہی کو تکلیف دو اور نہ یہ کہ ان کی بیویوں سے کبھی ان کے بعد نکاح کرو، بیشک یہ اللہ کے نزدیک بڑا (گناہ کا کام) ہے (59)۔“

۳۔ ازواج مطہرات (رضی اللہ عنہن) کو جب یہ اختیار دیا گیا کہ آپ یا تو دنیا کی زیب و زینت کو چن لیں اور پھر آپ ﷺ تمہیں بھلے طریقے سے رخصت کر دیں، یا اللہ تعالیٰ اور اس کے رسول ﷺ اور آخرت کا گھر چن لیں تو ان سب نے بلا تامل اللہ تعالیٰ اور اس کے رسول ﷺ اور آخرت کے گھر کو چن لیا، جو اس بات کی دلیل ہے کہ وہ سب دنیا کی آسائشوں کی بجائے اللہ تعالیٰ اور رسول اکرم ﷺ کی رضا کی متمنی اور آخرت کی نعمتوں کی طلبگار تھیں۔

[الأحزاب: ۵۳]

ارشاد باری تعالیٰ ہے: (يَا أَيُّهَا النَّبِيُّ قُلْ لِأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعْكُنَّ وَأُسْرِحْكُنَّ سَرَاحًا جَمِيلًا وَإِن كُنْتُنَّ تُرِدْنَ اللَّهَ وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا)

ترجمہ: ”اے پیغمبر! اپنی بیویوں سے کہہ دو کہ اگر تم دنیا کی زندگی اور اُس کی زینت و آرائش کی طلبگار ہو تو آؤ میں تمہیں کچھ مال دے دوں اور اچھی طرح سے رخصت کر دوں۔ اور اگر تم اللہ اور اُس کے پیغمبر اور عاقبت کے گھر (یعنی جنت) کی طلبگار ہو تو تم میں جو نیکوکار ہیں اُن کیلئے اللہ نے اجرِ عظیم تیار کر رکھا ہے (60)۔“

حضرت عائشہ رضی اللہ عنہا بیان کرتی ہیں کہ جب نبی کریم

[60] (الأحزاب: ۲۸-۲۹)

صَلَّىٰ عَلَيْهِ وَسَلَّمَ کو حکم دیا گیا کہ وہ اپنی بیویوں کو اختیار دیں تو آپ صَلَّىٰ عَلَيْهِ وَسَلَّمَ نے مجھ سے ابتداء کی اور فرمایا: ”میں تم سے ایک بات کرنے لگا ہوں، تم اپنے والدین سے مشورہ کئے بغیر جلد بازی نہ کرنا۔“ حالانکہ آپ صَلَّىٰ عَلَيْهِ وَسَلَّمَ کو یہ معلوم تھا کہ میرے والدین مجھے آپ سے علیحدگی اختیار کرنے کا مشورہ قطعاً نہ دیں گے۔ پھر آپ صَلَّىٰ عَلَيْهِ وَسَلَّمَ نے یہ آیات پڑھ کر سنائیں، تو میں نے کہا: میں والدین سے کس بات کا مشورہ کروں؟ میں تو اللہ، اس کے رسول صَلَّىٰ عَلَيْهِ وَسَلَّمَ اور دارِ آخرت کو ہی چاہتی ہوں۔

پھر آپ صَلَّىٰ عَلَيْهِ وَسَلَّمَ کی تمام بیویوں نے وہی جواب دیا جو میں نے دیا تھا (61)۔“

۴۔ اللہ تعالیٰ نے ازواجِ مطہراتؑ کو دو گنا اجر دینے کا وعدہ فرمایا

(61) [بخاری: ۴۷۸۶، مسلم: ۱۴۷۵]

ہے:

(وَمَنْ يَفْعَلْ مِنْكُمْ لِحَافَةً لِّرَبِّهِمْ وَأَعْتَدْنَا لَهُمْ رِزْقًا كَرِيمًا)
وَمَنْ يَفْعَلْ مِنْكُمْ لِحَافَةً لِّرَبِّهِمْ وَأَعْتَدْنَا لَهُمْ رِزْقًا كَرِيمًا

”اور جو تم میں سے اللہ اور اُس کے رسول کی فرمانبرداری ہے گی اور نیک عمل کرتی رہے گی اُس کو ہم دُگنا ثواب دیں گے اور اُس کیلئے ہم نے عزت کی روزی تیار کر رکھی ہے (62)۔“

۳۔ ازواجِ مطہراتِ عام عورتوں کی طرح نہیں، بلکہ ان سے کہیں زیادہ بہتر اور افضل ہیں، کیونکہ ایک تو انہیں نبی کریم ﷺ کو دیکھ کر ان پر ایمان لانے کا شرف حاصل ہے۔ اور دوسرا انہیں آنحضرت ﷺ کے عقدِ نکاح میں آنے کی سعادت بھی نصیب ہوئی۔

فرمانِ الہی ہے:

[62] (الأحزاب: ۳۱)

(يَا نِسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ)

” اے پیغمبر کی بیویو! تم دیگر عورتوں میں سے کسی عورت کی طرح نہیں (63)۔“

۵۔ ازواج مطہرات کی فضیلت میں یہی کافی ہے کہ اللہ تعالیٰ نے انھیں دنیا میں امام الانبیاء حضرت محمد ﷺ کی بیویاں بنایا اور آخرت میں بھی وہ سید البشر حضرت محمد ﷺ ہی کی بیویاں ہوں گی اور انہی کے ساتھ جنت میں ہمیشہ ہمیشہ رہیں گی۔

(63) [الأحزاب: ۳۲]

حضرت فاطمہ رضی اللہ عنہا کے فضائل

حضرت فاطمہ رضی اللہ عنہا امام الانبیاء حضرت محمد ﷺ کی سب سے چھوٹی صاحبزادی تھیں، آپ ﷺ کو ان سے شدید محبت تھی اور اسی لئے آپ ﷺ نے انھیں کئی بشارتیں سنائیں

-

حضرت عائشہ رضی اللہ عنہا بیان کرتی ہیں کہ نبی کریم ﷺ کی ازواج آپ کے پاس بیٹھی تھیں، ان میں سے کوئی ایک بھی (اپنے گھر کو) نہیں گئی تھی کہ اسی دوران حضرت فاطمہ رضی اللہ عنہا چلتے ہوئے آئیں اور ان کی چال آپ ﷺ کی چال سے بہت زیادہ ملتی جلتی تھی، آنحضور ﷺ نے جب انھیں دیکھا تو فرمایا: (مَرَحَبًا يَا بِنْتِي) ”میری بیٹی! خوش آمدید“ پھر انھیں اپنی دائیں (یا بائیں) جانب بٹھا دیا، اس کے بعد ان سے سرگوشی

کے انداز میں کوئی بات کی جس سے وہ بہت زیادہ رونے لگ گئیں، چنانچہ جب آپ ﷺ نے ان کی پریشانی اور گھبراہٹ کو دیکھا تو دوبارہ سرگوشی کی جس سے وہ ہنسنے لگیں۔

بعد ازاں جب رسول اللہ ﷺ چلے گئے تو میں نے کہا:

تمہیں رسول اللہ ﷺ نے کیا کہا تھا؟

انہوں نے کہا: میں رسول اللہ ﷺ کا راز فاش کرنے والی نہیں۔ حضرت عائشہ رضی اللہ عنہا کہتی ہیں کہ جب رسول اللہ ﷺ وفات پا گئے تو میں نے کہا: فاطمہ! میں تمہیں قسم دے کر کہتی ہوں کہ میرا تم پہ حق ہے، اس لئے مجھے وہ بات ضرور بتاؤ جو تم سے رسول اللہ ﷺ نے سرگوشی کے انداز میں کی تھی۔

تو انہوں نے کہا: ہاں اب بتا سکتی ہوں، پہلی مرتبہ جب آپ ﷺ نے سرگوشی کی تھی تو آپ نے فرمایا تھا:

”جبریلؑ ہر سال ایک یا دو مرتبہ میرے پاس قرآن کی دہرائی کیلئے آتے تھے جبکہ اس سال دو مرتبہ آئے ہیں، اور میں سمجھتا ہوں کہ میرا اجل قریب آچکا ہے، لہذا تم اللہ تعالیٰ سے ڈرتی رہنا اور صبر کا مظاہرہ کرنا، کیونکہ میں تمہارے لئے سب سے اچھا آگے جانے والا ہوں۔“

یہ سن کر میں رونے لگ گئی تھی۔

پھر جب آپ ﷺ نے میری گھبراہٹ کو دیکھا تو فرمایا:

”اے فاطمہ! کیا تمہیں یہ بات پسند نہیں کہ تم تمام مومنوں کی خواتین کی سردار ہو۔“ یا آپ نے فرمایا: ”تم اس امت کی عورتوں کی سردار ہو۔“ یہ سن کر میں خوش ہو گئی (64)۔

اور حضرت حذیفہؓ بیان کرتے ہیں کہ رسول اکرم ﷺ نے

(64) [بخاری: ۶۲۸۵-۶۲۸۶، مسلم: ۲۳۵۰]

ارشاد فرمایا: (نَزَلَ مَلَكُهُ مِنَ السَّمَاءِ فَاسْتَأْذَنَ اللَّهَ أَنْ يُسَلِّمَ عَلَيَّ، لَمْ يَنْزِلْ قَبْلَهَا، فَبَشَّرَنِي أَنَّ فَاطِمَةَ سَيِّدَةَ نِسَاءِ أَهْلِ الْجَنَّةِ) ” ایک فرشتہ پہلی مرتبہ آسمان سے نازل ہوا اور اس نے اللہ تعالیٰ سے اجازت طلب کی کہ وہ آکر مجھے سلام کہے، چنانچہ اس نے مجھے بشارت دی کہ فاطمہ اہل جنت کی خواتین کی سردار ہوگی (65)۔“

اور حضرت عائشہ رضی اللہ عنہا بیان کرتی ہیں کہ حضرت فاطمہ رضی اللہ عنہا نبی کریم ﷺ کی شکل و صورت، صفات عالیہ اور آپ کے حسن اخلاق سے بہت زیادہ مشابہت رکھتی تھیں، اور ان کا انداز گفتگو بھی آپ ﷺ کے انداز گفتگو سے ملتا جلتا تھا۔ اور وہ جب آنحضور ﷺ کے پاس آتی تھیں تو آپ ان کی

(65) [متدرک حاکم باسناد صحیح]

طرف چل کر جاتے اور ان کا استقبال کرتے، پھر ان کا ہاتھ پکڑ کر اس کا بوسہ لیتے اور انھیں اپنی جگہ پر بٹھاتے، اسی طرح آپ ﷺ بھی جب ان کے پاس جاتے تو وہ بھی ان کی طرف چل کر جاتیں اور ان کا استقبال کرتیں، پھر ان کا ہاتھ پکڑ کر ان کا بوسہ لیتیں اور انھیں اپنی جگہ پر بٹھاتیں (66)۔“

حضرت حسنؓ اور حضرت حسینؓ کے فضائل

أ- نوجوانانِ جنت کے سردار

حضرت حذیفہؓ سے روایت ہے کہ رسول اللہ ﷺ نے فرمایا:
 (إِنَّ هَذَا مَلَكٌ لَمْ يَنْزِلِ الْأَرْضَ قَطُّ قَبْلَ هَذِهِ اللَّيْلَةِ اسْتَأْذَنَ رَبَّهُ
 أَنْ يُسَلَّمَ عَلَيَّ ، وَيُبَشِّرَنِي بِأَنَّ فَاطِمَةَ سَيِّدَةَ نِسَاءِ أَهْلِ الْجَنَّةِ ، وَأَنَّ
 الْحَسَنَ وَالْحُسَيْنَ سَيِّدَا شَبَابِ أَهْلِ الْجَنَّةِ)

(66) [ابوداؤد: ۵۲۱۷، ترمذی: ۳۸۸۱۔ صحیحہ الألبانی]

”بے شک یہ فرشتہ آج رات زمین پر نازل ہو اور اس سے پہلے یہ کبھی زمین پر نہیں آیا تھا، اس نے اللہ تعالیٰ سے مجھ سے سلام کرنے کی اجازت طلب کی، تو اللہ تعالیٰ نے اسے میرے لئے یہ خوشخبری دے کر بھیجا کہ فاطمہ رضی اللہ عنہا جنت کی عورتوں کی سردار ہونگی، اور حسن و حسین (رضی اللہ عنہما) جنت کے نوجوانوں کے سردار ہونگے (67)۔“

۲۔ دو پیارے پیارے پھول

حضرت عبد اللہ بن عمرؓ سے پوچھا گیا کہ حالتِ احرام میں اگر کوئی آدمی ایک مکھی کو مار دے تو اس کا کیا حکم ہے؟ انہوں نے کہا: اہل عراق مکھی کے بارے میں سوال کرتے ہیں حالانکہ وہ تو نو اسہ رسول ﷺ کے قاتل ہیں! اور رسول اللہ ﷺ نے

(67) [الترمذی: ۸۱۷۳ و صحیحہ الالبانی]

فرمایا تھا: (هُمَا رِيحَانَتَايَ مِنَ الدُّنْيَا) ”یہ (حسن اور حسین رضی اللہ عنہما) دنیا میں میرے دو پھول ہیں“ (68)۔

سنن ترمذی میں اس حدیث کے الفاظ یہ ہیں کہ اہل عراق میں سے ایک شخص نے حضرت عبد اللہ بن عمرؓ سے سوال کیا کہ اگر مچھر کا خون کپڑے پر لگ جائے تو اس کا کیا حکم ہے؟ انہوں نے کہا: اس آدمی کو دیکھو! یہ مچھر کے خون کے متعلق سوال کرتا ہے جبکہ انہوں نے رسول اللہ ﷺ کے جگر گوشے کو قتل کیا، اور میں نے رسول اللہ ﷺ سے سنا تھا کہ آپ نے فرمایا: (إِنَّ الْحَسَنَ وَالْحُسَيْنَ هُمَا رِيحَانَتَايَ مِنَ الدُّنْيَا)

”بے شک حسنؓ اور حسینؓ دنیا میں میرے دو پھول ہیں“ (69)۔

۴۔ نبی کریم ﷺ کی ان سے شدید محبت

[68] [بخاری: ۵۳۷۳، ۵۹۹۴]

[69] [الترمذی: ۳۷۷۰، صحیحہ الألبانی]

عطاء بن یسارؓ کہتے ہیں کہ ایک صحابی نے مجھے خبر دی کہ رسول اللہ ﷺ نے حضرت حسن اور حضرت حسین رضی اللہ عنہما کو اپنے سینے سے لگایا اور فرمایا: (اللَّهُمَّ إِنِّي أُحِبُّهُمَا فَأَحِبَّهُمَا) یعنی ”اے اللہ! میں ان سے محبت کرتا ہوں، لہذا تو بھی ان سے محبت کر (70)۔“

اور حضرت ابو ہریرہؓ کا بیان ہے کہ رسول اللہ ﷺ اپنے گھر سے نکل کر ہمارے پاس تشریف لائے اور آپ کے ساتھ حضرت حسن اور حضرت حسین رضی اللہ عنہما بھی تھے، ایک آپ ﷺ کے ایک کندھے پر اور دوسرے آپ ﷺ کے دوسرے کندھے پر تھے، اور آپ ﷺ کبھی ان سے پیار کرتے اور کبھی ان سے، چنانچہ ایک شخص نے آپ ﷺ سے

(70) [مسند احمد ج ۳۸ ص ۲۱۱: ۲۳۱۳۳ - وإسناده صحيح، ورواه الترمذی عن البراء بن عازب: ۵]

[۳۷۸۲ و صحیحہ الابانی فی الصحیحہ: ۲۷۸۹]

پوچھا: اے اللہ کے رسول! کیا آپ کو ان سے محبت ہے؟ آپ
 صَلَّى اللهُ عَلَيْهِ وَسَلَّمَ نے فرمایا:

(مَنْ أَحَبَّهُمَا فَقَدْ أَحَبَّنِي، وَمَنْ أَبْغَضَهُمَا فَقَدْ أَبْغَضَنِي)

یعنی ”جس نے ان سے محبت کی اس نے مجھ سے محبت کی، اور
 جس نے ان سے بغض رکھا اس نے مجھ سے بغض رکھا (71)۔“

آپ صَلَّى اللهُ عَلَيْهِ وَسَلَّمَ کو اپنے ان دونوں نواسوں سے کس قدر شدید محبت
 تھی اس کا اندازہ آپ اس بات سے کر سکتے ہیں کہ رسول
 اللہ صَلَّى اللهُ عَلَيْهِ وَسَلَّمَ اپنا خطبہ چھوڑ کر انہیں اٹھانے کیلئے منبر سے نیچے
 اترتے، انہیں اٹھاتے اور پھر منبر پر جا کر اپنا خطبہ مکمل کرتے،
 جیسا کہ حضرت بریدہؓ کا بیان ہے کہ رسول اللہ صَلَّى اللهُ عَلَيْهِ وَسَلَّمَ خطبہ
 ارشاد فرما رہے تھے کہ اس دوران حضرت حسن اور حضرت

(71) [رواہ احمد ج ۱۵ ص ۴۲۰ : ۹۶۷۳، وج ۱۳ ص ۲۶۰ : ۷۸۷۶، وابن ماجہ باختصار: ۱۴۳] وحسنہ

حسین رضی اللہ عنہما نمودار ہوئے، انہوں نے سرخ رنگ کی قمیصیں پہنی ہوئی تھیں، اور وہ ان میں بار بار پھسل رہے تھے، چنانچہ رسول اللہ ﷺ منبر سے نیچے اترے، اپنا خطبہ روک دیا، انہیں اٹھایا اور اپنی گود میں بٹھالیا، پھر آپ ﷺ انہیں اٹھائے ہوئے منبر پر چڑھے، پھر فرمایا:

”اللہ تعالیٰ نے سچ فرمایا ہے کہ (إِنَّمَا أَمْوَالُكُمْ وَأَوْلَادُكُمْ فِتْنَةٌ) ”بے شک تمہارے اموال اور تمہاری اولاد آزمائش ہیں۔“ میں نے انہیں دیکھا تو مجھ سے رہانہ جاسکا۔“ پھر آپ ﷺ نے اپنا خطبہ مکمل فرمایا (72)۔

(72) [ابوداؤد: ۱۱۰۹، النسائی: ۱۳۱۳، ابن ماجہ: ۳۶۰۰، صحیحہ الألبانی]

اہل بیت رضی اللہ عنہم اور دیگر صحابہ کرام رضی اللہ عنہم
بالخصوص شیخین (ابو بکرؓ و عمرؓ) کے درمیان تعلقات

اللہ تعالیٰ نے صحابہ کرام رضی اللہ عنہم کا ایک عمومی وصف یہ
بیان کیا ہے کہ وہ (رُحَمَاءُ بَيْنَهُمْ) ” آپس میں رحم دل ہیں۔“
اس بناء پر تمام صحابہ کرام رضی اللہ عنہم آپس میں شیر و شکر
تھے، ان کے درمیان پیار و محبت کی فضا قائم تھی، وہ سب ایک
دوسرے کے خیر خواہ تھے اور ان کے مابین برادرانہ اور دوستانہ
تعلقات تھے۔

خاص طور پر اہل بیت رضی اللہ عنہم اور دیگر صحابہ کرام رضی
اللہ عنہم کے درمیان نہایت خوشگوار تعلقات تھے، وہ سب ایک
دوسرے کا احترام کرتے تھے اور باہمی حقوق کی پاسداری
کرتے تھے۔

اسی طرح شیخین (حضرت ابو بکرؓ اور حضرت عمرؓ) اور حضرات اہل بیت رضی اللہ عنہم کے مابین بھی مثالی تعلقات تھے، شیخین رضی اللہ عنہما حضرات اہل بیت رضی اللہ عنہم کا دل کی گہرائیوں سے احترام کرتے تھے، خود بھی ان کے حقوق ادا کرتے تھے اور دوسروں کو بھی ان کے حقوق ادا کرنے کی تلقین کرتے تھے۔ اور اسی طرح حضرات اہل بیت رضی اللہ عنہم بھی شیخین کے مقام و مرتبہ کو تسلیم کرتے اور ان کے حق خلافت کو مانتے تھے۔

حضرت عائشہ رضی اللہ عنہا بیان کرتی ہیں کہ حضرت فاطمہ رضی اللہ عنہا نے حضرت ابو بکرؓ کو پیغام بھیجا کہ نبی کریم ﷺ کے ترکہ سے ان کا جو حصہ ہے وہ انھیں دیا جائے، اس کے علاوہ جو مال فی اللہ تعالیٰ نے رسول اللہ ﷺ کو دیا تھا، اور مدینہ اور

فَدَكَ مِثْلَ مَا جُمِعَ تَحْتَهُ أَوْ خَيْبَرَ كَ مَا نَجَّوِيں
 حصہ سے جو کچھ باقی تھا اس سے بھی انھوں نے اپنا حصہ طلب کیا
 ، تو حضرت ابو بکرؓ نے کہا:

رسول اکرم صَلَّى اللهُ عَلَيْهِ وَسَلَّمَ کا ارشاد ہے کہ (لَا نُورَثُ، مَا تَرَكَنَا فَهَوَّ
 صَدَقَةٌ) ” ہمارا کوئی وارث نہیں اور ہم نے جو کچھ چھوڑا وہ صدقہ
 ہے۔ “

ہاں ، آل محمد صَلَّى اللهُ عَلَيْهِ وَسَلَّمَ اس اللہ کے دیئے ہوئے مال سے بس کھا
 سکتے ہیں اس سے زیادہ کچھ نہیں، اور میں اللہ کی قسم! رسول اللہ
 صَلَّى اللهُ عَلَيْهِ وَسَلَّمَ کے صدقات میں کوئی تبدیلی کرنے والا نہیں، وہ جس
 طرح آپ صَلَّى اللهُ عَلَيْهِ وَسَلَّمَ کے عہد میں تھے اسی طرح رہیں گے، اور میں
 ان میں وہی کام کروں گا جو خود رسول اللہ صَلَّى اللهُ عَلَيْهِ وَسَلَّمَ کیا کرتے تھے۔
 یہ سن کر حضرت علیؓ نے خطبہ مسنونہ پڑھا اور کہا:

” اے ابو بکر! ہم آپ کی فضیلت کے معترف ہیں تاہم ہمیں رسول اللہ ﷺ کی قرابت کا شرف حاصل ہے اور ہمارے کچھ حقوق ہیں۔“

چنانچہ حضرت ابو بکرؓ نے کہا:

(وَالَّذِي نَفْسِي بِيَدِهِ لَقَرَابَةٌ رَسُولِ اللَّهِ صَلَّى اللَّهُ عَلَيْهِ وَسَلَّمَ أَحَبُّ إِلَيَّ أَنْ أَصِلَ مِنْ قَرَابَتِي)

”اس ذات کی قسم جس کے ہاتھ میں میری جان ہے! رسول اللہ ﷺ کے رشتہ داروں کے ساتھ حسن سلوک کرنا مجھے اپنے رشتہ داروں کے ساتھ حسن سلوک کرنے سے زیادہ محبوب ہے“ (73)۔

اس حدیث میں حضرت عائشہ رضی اللہ عنہا نے یہ ذکر کیا ہے کہ حضرت علیؓ اور حضرت ابو بکرؓ دونوں نے ایک دوسرے کیلئے

[73] [بخاری: ۳۷۱۱، مسلم: ۱۷۵۹]

اچھے جذبات کا اظہار کیا، حضرت علیؓ نے حضرت ابو بکرؓ کی فضیلت کا اعتراف کیا، اور حضرت ابو بکرؓ نے رسول اکرم ﷺ کے رشتہ داروں کو اپنے رشتہ داروں سے بھی زیادہ محبوب قرار دیا اور ان کے حق صلہ رحمی کو اپنے رشتہ داروں کے حق صلہ رحمی سے زیادہ اہم قرار دیا۔

نیز حضرت ابو بکرؓ فرمایا کرتے تھے:

(أَرْقُبُوا مُحَمَّدًا صَلَّى اللَّهُ عَلَيْهِ وَسَلَّمَ فِي أَهْلِ بَيْتِهِ)

”حضرت محمد ﷺ کے اہل بیت کا خصوصی خیال رکھا کرو“ (74)

“

اور جب حضرت فاطمہ رضی اللہ عنہا مرض الموت میں مبتلا ہوئیں تو حضرت ابو بکرؓ نے اپنی بیوی حضرت اسماء بنت عمیسؓ کو

[74] [بخاری: ۳۷۱۳]

ان کی تیمارداری کیلئے ان کے ہاں بھیجا جو ان کی وفات تک ان کے پاس رہیں، پھر ان کی تجہیز و تکفین میں بھی شریک ہوئیں جو اس بات کی دلیل ہے کہ ان دو گھرانوں کے درمیان گہرے تعلقات تھے۔

اس کے بعد جب حضرت ابو بکر صدیقؓ وفات پا گئے تو ان کی بیوہ حضرت اسماء بنت عمیسؓ سے حضرت علی بن ابی طالبؓ نے شادی کر لی تھی اور ان سے ان کا ایک بیٹا بھی پیدا ہوا جس کا نام یحییٰ تھا

یاد رہے کہ حضرت اسماء بنت عمیس رضی اللہ عنہا حضرت ابو بکرؓ سے پہلے حضرت جعفر بن ابی طالبؓ کی بیوی تھیں، اور جب یہ حضرت علی بن ابی طالبؓ کے نکاح میں آئیں تو اُس وقت ان کے ساتھ ان کا ایک بیٹا محمد بن ابی بکر بھی تھا جس نے حضرت علیؓ

کے ہاں حسن و حسین رضی اللہ عنہما کے ساتھ تربیت حاصل کی۔

اور جہاں تک حضرت عمر بن خطابؓ اور اہل بیت رضی اللہ عنہم کے مابین تعلقات کی نوعیت کا سوال ہے تو اس میں کوئی شک نہیں کہ ان کے درمیان بھی محبت بھرے تعلقات قائم تھے اور ان میں گہرا انس و پیار پایا جاتا تھا، یہی وجہ ہے کہ حضرت عمرؓ نے اپنے دورِ خلافت میں اہل بیت رضی اللہ عنہم کیلئے خصوصی وظائف کا اجراء کیا تھا، اور جب مملکتِ فارس فتح ہوئی اور کسریٰ کی کچھ پوتیاں مسلمانوں کے قبضہ میں آئیں تو حضرت عمرؓ نے ان میں سے ایک حضرت حسین بن علیؓ کو دے دی جس سے انہوں نے شادی کر لی تھی اور اسی سے ان کے صاحبزادے علی زین العابدینؑ پیدا ہوئے جنہیں بعض لوگوں کے ہاں چوتھے امام کے

طور پر ذکر کیا جاتا ہے۔ تو ان لوگوں کو یہ بات مد نظر رکھنی چاہئے کہ ان کے امام کی والدہ وہ تھیں جو حضرت عمرؓ کی طرف سے حضرت حسینؓ کو ہبہ کی گئی تھیں۔

اہل بیت رضی اللہ عنہم اور حضرت عمرؓ کے مابین گہرے تعلقات کے پیش نظر ہی حضرت علیؓ نے اپنی لختِ جگر حضرت ام کلثوم رضی اللہ عنہا کی شادی حضرت عمر بن خطابؓ سے کی تھی، اور ظاہر ہے کہ بندہ اپنی بیٹی کی شادی اسی گھر میں کرتا ہے جس سے اس کو محبت ہوتی ہے اور کوئی بھی شخص اپنی بیٹی کا نکاح اپنے مخالفوں کو نہیں دیتا۔

اس کے علاوہ حضرت علیؓ نے اپنی اولاد میں سے تین بچوں کے نام ابو بکر، عمر اور عثمان رکھے، یہ تینوں حضرت حسینؓ کے ساتھ میدانِ کربلا میں شہید ہوئے تھے۔

اسی طرح حضرت حسنؑ نے بھی اپنے دو بچوں کے نام ابو بکر اور عمر رکھے، اور یہ دونوں بھی شہدائے کربلا میں شامل ہیں۔

اسی طرح حضرت حسینؑ نے بھی اپنے ایک بیٹے کا نام عمر رکھا۔ اور ظاہر ہے کہ بندہ اپنی اولاد کے نام انہی کے ناموں پہ رکھتا ہے جن سے اس کو محبت ہوتی ہے، اپنے دشمنوں کے ناموں پر کوئی بھی شخص اپنی اولاد کے نام نہیں رکھتا۔

اس کے علاوہ ہم محمد بن حنفیہؓ کا وہ واقعہ پہلے ذکر کر چکے ہیں جس میں انھوں نے اپنے والد گرامی حضرت علیؑ سے سوال کیا تھا کہ رسول اکرم ﷺ کے بعد سب سے افضل کون ہے؟ تو انھوں نے جواب دیا کہ ابو بکرؓ ہیں، انھوں نے کہا: پھر کون ہیں؟ تو آپ نے جواب دیا کہ عمرؓ ہیں۔

اس سے ثابت ہوا کہ حضرت علی بن ابی طالبؓ بھی شیخین (ابو

بکرو عمر رضی اللہ عنہما) کو اپنے سے افضل سمجھتے تھے۔

اور حضرت ابن عباسؓ کی وہ روایت بھی ہم پہلے ذکر کر چکے ہیں جس میں وہ بیان کرتے ہیں کہ میں ان لوگوں میں کھڑا تھا جو حضرت عمرؓ کی شہادت کے بعد ان کیلئے دعا کر رہے تھے، آپ کو ایک چارپائی پر لٹایا گیا تھا، اچانک ایک شخص میرے پیچھے سے آیا اور میرے کندھوں پر اپنی کہنی رکھ کر کہنے لگا:

”اے عمر! اللہ تعالیٰ آپ پر رحم فرمائے، مجھے اللہ تعالیٰ سے یہی امید تھی کہ وہ آپ کو آپ کے دونوں ساتھیوں کے ساتھ ہی ملا دے گا، کیونکہ میں اکثر و بیشتر رسول اللہ ﷺ سے یہ سنا کرتا تھا کہ ”میں، ابو بکر اور عمر تھے، میں، ابو بکر اور عمر نے یوں کیا، میں، ابو بکر اور عمر گئے۔“ تو اسی لئے مجھے پوری امید تھی کہ آپ کو اللہ تعالیٰ آپ کے ساتھیوں کے ساتھ ہی اکٹھا کر دے گا

- "ابن عباسؓ کہتے ہیں: میں نے پیچھے مڑ کر دیکھا تو وہ حضرت علیؓ تھے جو یہ دعا کر رہے تھے (75)۔"

ان دونوں روایات سے ثابت ہوا کہ حضرت علیؓ حضرت عمرؓ کی فضیلت کے معترف تھے، اور ان کے اور شیخین کے درمیان خصوصاً، اور ان کے اور تمام اہل بیت رضی اللہ عنہم کے درمیان عموماً بڑے اچھے مراسم تھے اور وہ سب ایک دوسرے سے محبت کرتے تھے، ان کے مابین شادیاں ہوئیں، اہل بیت رضی اللہ عنہم نے پہلے تین خلفائے راشدین رضی اللہ عنہم کے ناموں پر اپنی اولاد کے نام رکھے جو اس بات کی واضح دلیل ہے کہ وہ انہیں اپنے سے افضل اور بہتر سمجھتے تھے۔ اور خلفائے راشدین رضی اللہ عنہم اہل بیت رضی اللہ عنہم کے حقوق ادا

(75) [بخاری: ۳۶۷۷، مسلم: ۲۳۸۹]

کرتے تھے اور ان کے مقام و مرتبہ کو تسلیم کرتے تھے۔
حضرت عائشہ رضی اللہ عنہا اور اہل بیت رضی اللہ عنہم کے
مابین پیار و محبت

جہاں تک حضرت عائشہ رضی اللہ عنہا اور اہل بیت رضی اللہ
عنہم کے مابین تعلقات کا سوال ہے تو وہ بھی نہایت شاندار تھے
اور ان کے درمیان بھی پیار و محبت پر مبنی مراسم تھے۔ اس کی
سب سے بڑی دلیل یہ ہے کہ حضرت عائشہ رضی اللہ عنہا نے
اہل بیت کے فضائل میں متعدد احادیث روایت کی ہیں، مثلاً
حضرت فاطمہ رضی اللہ عنہا کی فضیلت میں وہ حدیث جسے ہم
ان کے فضائل کے ضمن میں ذکر کر چکے ہیں اور جس میں
حضرت عائشہ رضی اللہ عنہا نے بیان کیا ہے کہ نبی کریم ﷺ
نے تمام ازواج مطہرات (رضی اللہ عنہن) کی موجودگی میں

حضرت فاطمہ رضی اللہ عنہا کے کان میں سرگوشی کے انداز میں دو باتیں کہیں جن کی بناء پر وہ پہلے روئیں اور بعد میں ہنس دیں، پھر جب نبی کریم ﷺ کی وفات کے بعد حضرت عائشہ رضی اللہ عنہا نے ان سے ان دو باتوں کے بارے میں سوال کیا تو انھوں نے انھیں آگاہ کر دیا۔

اسی طرح ان کی روایات میں سے ایک روایت یہ بھی ہے کہ حضرت فاطمہ رضی اللہ عنہا شکل و صورت، صفات عالیہ اور حسن اخلاق میں نبی کریم ﷺ سے بہت زیادہ مشابہت رکھتی تھیں۔ یہ روایت بھی ہم پہلے ذکر کر چکے ہیں۔

تو یہ سب اس بات کا ثبوت ہے کہ حضرت عائشہ رضی اللہ عنہا اور اہل بیت رضی اللہ عنہم کے درمیان کوئی کشیدگی نہ تھی، بلکہ اس کے برعکس ان میں گہری محبت تھی اور وہ ایک دوسرے

کے مقام و مرتبہ کو خوب پہچانتے تھے۔ اور اگر حضرت عائشہ رضی اللہ عنہا کے دل میں اہل بیت رضی اللہ عنہم کے بارے میں محبت بھرے جذبات نہ ہوتے تو یقیناً وہ ان کے فضائل میں احادیث روایت نہ کرتیں۔

حیرت کی بات یہ ہے کہ حدیث الکساء (یعنی چادر والی حدیث) جس کو بعض لوگ دلیل بناتے ہیں کہ اہل بیت صرف وہ حضرات ہیں جو آنحضور ﷺ کی چادر میں تھے، اس حدیث کی کئی اسانید ہیں، سب سے صحیح سند وہ ہے جو حضرت عائشہ رضی اللہ عنہا کے واسطے سے ہے اور وہ صحیح مسلم میں موجود ہے جس کا حوالہ ہم اس رسالہ میں ذکر کر چکے ہیں۔ تو یہ کیسے ممکن ہے کہ حضرت عائشہ رضی اللہ عنہا کو اہل بیت رضی اللہ عنہم سے محبت نہ ہو اور وہ ان کی فضیلت میں یہ حدیث روایت کریں؟ نیز

یہ بات کیسے عقل و دانش کے مطابق سمجھی جائے گی کہ چادر والی حدیث کو اپنے لئے حجت سمجھا جائے اور جس شخصیت نے اسے روایت کیا ہے اسے طعن و تشنیع کا نشانہ بنایا جائے؟

اور اس سے بھی زیادہ حیران کن بات یہ ہے کہ اہل بیت رضی اللہ عنہم کے سربراہ اور سرپرست اعلیٰ، یعنی حضرت محمد ﷺ، جنہوں نے اپنی کالی چادر کو حضرت علیؑ، حضرت فاطمہ رضی اللہ عنہا اور ان کے دونوں لختِ جگر حضرت حسنؑ اور حضرت حسینؑ پر ڈھانپ کر اللہ تعالیٰ سے دعا کی کہ اے اللہ! یہ بھی میرے اہل بیت ہیں، وہ حضرت عائشہ رضی اللہ عنہا سے شدید محبت کرتے تھے، اور عالم یہ تھا کہ آپ ﷺ اپنی مرض الموت میں بار بار یہ سوال کرتے تھے کہ میں کل کہاں ہوں گا؟ یعنی آپ ﷺ حضرت عائشہ رضی اللہ عنہا کے گھر کی امید

رکھتے تھے۔ پھر جیسا کہ حضرت عائشہ رضی اللہ عنہا ہی بیان کرتی ہیں کہ آپ ﷺ نے میرے سینے پر سر مبارک رکھے ہوئے وفات پائی، سو اہل بیت رضی اللہ عنہم کے سربراہ حضرت محمد ﷺ تو حضرت عائشہ رضی اللہ عنہا سے اس قدر محبت کا اظہار کریں اور آج اہل بیت رضی اللہ عنہم کے نام لیوا لوگ ان سے بغض رکھیں اور انھیں برا بھلا کہیں! یہ یقیناً حیران کن بات ہے، اور اس پر جتنا افسوس کیا جائے اتنا کم ہے۔

یاد رہے کہ حضرت عائشہ رضی اللہ عنہا امام جعفر صادقؑ کے نانے (محمد بن ابی بکر اور عبد الرحمن بن ابی بکر) کی سگی بہن تھیں، اس اعتبار سے حضرات اہل بیت اور آل الصدیق رضی اللہ عنہم کے درمیان خونی رشتہ تھا۔ اور امام جعفر صادقؑ کا شمار کبار فقہائے امت میں ہوتا ہے کیونکہ انھوں نے اپنے زمانے

کے بڑے بڑے اہل علم سے استفادہ کیا مثلاً امام قاسم بن محمد بن
ابی بکرؓ، عطاءؓ اور زہریؓ وغیر ہم۔ نیز انہوں نے عروۃ بن زبیر
سے بھی علم حاصل کیا جو حضرت عائشہ رضی اللہ عنہا کے شاگرد
خاص تھے۔

اہل بیت اور صحابہ کرام رضی اللہ عنہم کے مابین رشتے
 حضرات اہل بیت اور صحابہ کرام رضی اللہ عنہم کے مابین پیار و
 محبت پر مبنی گہرے تعلقات تھے، اسی لئے ان کے آپس میں کئی
 شادیاں ہوئیں جن میں سے چند اہم شادیاں درج ذیل ہیں:
 حضرت محمد ﷺ اور خلفائے راشدین رضی اللہ عنہم کے
 درمیان شادیاں:

خلفائے راشدین رضی اللہ عنہم میں سے دو نبی کریم ﷺ کے
 سسر تھے اور دو آپ ﷺ کے داماد تھے۔

پہلے دو خلفاء حضرت ابو بکر صدیقؓ اور حضرت عمر بن الخطابؓ
 آنحضور ﷺ کے سسر تھے، ان کی صاحبزادیاں حضرت عائشہ
 رضی اللہ عنہا اور حضرت حفصہ رضی اللہ عنہا آپ ﷺ کے
 نکاح میں آئیں اور امہات المؤمنین رضی اللہ عنہن میں شامل ہو

گئیں۔

تیسرے اور چوتھے خلفاء حضرت عثمانؓ اور حضرت علیؓ نبی کریم
صَلَّى اللهُ عَلَيْهِ وَسَلَّمَ کے داماد تھے، اول الذکر سے آنحضور صَلَّى اللهُ عَلَيْهِ وَسَلَّمَ نے اپنی
لخت جگر حضرت رقیہ رضی اللہ عنہا اور پھر ان کی وفات کے بعد
حضرت ام کلثوم رضی اللہ عنہا کا نکاح کیا، اور ثانی الذکر سے
آپ صَلَّى اللهُ عَلَيْهِ وَسَلَّمَ نے اپنی صاحبزادی حضرت فاطمہ رضی اللہ عنہا کا
نکاح کیا۔

اہل بیت اور آلِ صدیق رضی اللہ عنہم کے درمیان شادیاں:

شمار	اہل بیت	آل صدیق رضی اللہ عنہم
۱	حضرت محمد بن عبد اللہ ﷺ	حضرت عائشہ بنت ابی بکر رضی اللہ عنہا
۲	امام حسن بن علی بن ابی طالبؑ	حفصہ بنت عبد الرحمن بن ابی بکر رضی اللہ عنہا
۳	اسحاق بن عبد اللہ بن جعفر بن ابی طالبؑ	ام حکیم بنت القاسم بن محمد بن ابی بکر
۴	امام محمد الباقر بن علی زین العابدین بن الحسین	ام فروة بنت القاسم بن محمد بن ابی بکر الصدیق

ان چاروں رشتوں کے متعلق غور کیا جائے تو معلوم ہو گا کہ خاوند اہل بیت رضی اللہ عنہم سے ہے اور بیوی آل صدیق رضی اللہ عنہم سے ہے، یعنی ان رشتوں کیلئے پہل اہل بیت رضی اللہ عنہم نے کی کیونکہ عموماً لڑکے والے ہی لڑکی والوں سے رابطہ کرتے ہیں، جو اس بات کی دلیل ہے کہ آل بیت اور آل صدیق رضی اللہ عنہم کے مابین گہرے تعلقات تھے۔

نیز ان رشتوں میں سے آخری رشتے کے متعلق ایک خاص بات یہ ہے کہ ام فروة بنت القاسم بن محمد بن ابی بکر سے امام محمد الباقرؑ کا ایک بیٹا پیدا ہوا جس کا نام جعفر تھا اور جو بعد میں علم و فضل کے اعلیٰ مرتبے پر فائز ہوئے اور امام جعفر صادق کے نام سے مشہور ہوئے۔ اور ان کی نانی کا نام ہے: اسماء بنت عبد الرحمن بن ابی بکر الصدیق۔ اسی لئے امام جعفر صادق کا ایک

مشہور مقولہ ہے کہ (ولدنی ابو بکر مرتین) یعنی ” حضرت ابو بکر صدیقؓ نے مجھے دو مرتبہ جنم دیا “ کیونکہ ایک تو ان کی والدہ ام فروة حضرت ابو بکرؓ کے پوتے کی بیٹی تھیں ، اور دوسرا اس اعتبار سے کہ ان کی نانی اسماء بنت عبد الرحمن بھی حضرت ابو بکرؓ کی پوتی تھیں۔

اہل بیت اور آل الخطاب رضی اللہ عنہم کے درمیان شادیاں:

شمار	اہل بیت	آل خطاب رضی اللہ عنہم
۱	حضرت محمد بن عبد اللہ ﷺ	حفصہ بنت عمر بن الخطاب رضی اللہ عنہا
۲	الحسین بن علی بن علی زین العابدین بن الحسین	بنت خالد بن ابی بکر بن عبد اللہ بن عمر بن الخطاب
۳	الحسن (المثنیٰ) بن الحسن بن علی بن ابی طالب	رملۃ بنت سعید بن زید بن نفیل العدوی
۴	ام کلثوم بنت علی بن ابی طالب	عمر بن الخطابؓ

ان رشتوں کے متعلق غور فرمائیں تو معلوم ہوتا ہے کہ اہل بیت اور آل الخطاب رضی اللہ عنہم کے مابین بھی گہرے مراسم تھے ، اسی لئے اہل البیت رضی اللہ عنہم کے سربراہ اور ہمارے نبی حضرت محمد ﷺ نے حضرت عمر بن خطابؓ کی صاحبزادی حضرت حفصہ رضی اللہ عنہا سے شادی کی ، یوں حضرت عمرؓ آپ ﷺ کے سسر تھے۔ اور آخری رشتہ اس بات کا پتہ دے رہا ہے کہ حضرت عمرؓ اور حضرت علیؓ کے درمیان بڑے اچھے تعلقات تھے جس کی بناء پر آخر الذکر صحابی نے اپنی لخت جگر کو اول الذکر صحابی کے نکاح میں دے دیا۔ یوں حضرت عمرؓ حضرت علیؓ کے داماد ٹھہرے اور وہ ان کے سسر۔ یاد رہے کہ ام کلثوم حضرت فاطمہ رضی اللہ عنہا سے پیدا ہوئیں۔

اہل بیت اور بنی امیہ کے درمیان شادیاں

شمار	اہل بیت رضی اللہ عنہم	بنی امیہ
۱	حضرت رقیہ رضی اللہ عنہا و حضرت ام کلثوم رضی اللہ عنہا (رسول اللہ ﷺ کی صاحبزادیاں)	حضرت عثمان بن عفانؓ (رقیہ سے ہجرت سے پہلے اور ام کلثوم سے جنگ بدر کے بعد شادی ہوئی)
۲	زینب بنت رسول اللہ ﷺ	ابو العاص بن الربیع
۳	علی بن ابی طالبؓ	امامہ بنت ابی العاص (زینب بنت رسول اللہ ﷺ کی بیٹی)

٤	خديجة بنت علي بن ابي طالب	عبد الله بن عامر بن كريبز الأموي
٥	رمله بنت علي بن ابي طالب	معاوية بن مروان بن الحكم الأموي
٦	زينب بنت الحسن (المثني) بن الحسن بن علي بن ابي طالب	وليد بن عبد الملك بن مروان
٧	نفسيه بنت زيد بن الحسن بن علي بن ابي طالب	وليد بن عبد الملك بن مروان
٨	فاطمة بنت الحسين بن علي بن ابي طالب	عبد الله بن عمرو بن عثمان بن عفان

انصارِ مدینہ کے فضائل

انصارِ مدینہ طیبہ کا تذکرہ کرتے ہوئے اللہ رب العزت ارشاد فرماتا ہے: (وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شَحْنُفْسِهِ فَأُولَٰئِكَ هُمُ الْمُفْلِحُونَ)

ترجمہ: ”اور (ان لوگوں کیلئے بھی) جو ان (مہاجرین مکہ کے آنے) سے پہلے یہاں (مدینہ میں) مقیم تھے اور ایمان لا چکے تھے، وہ ہجرت کر کے آنے والوں سے محبت کرتے ہیں، اور جو کچھ انہیں دیا جائے وہ اپنے دلوں میں اس کی کوئی حاجت نہیں پاتے، اور مہاجرین کو اپنی ذات پر ترجیح دیتے ہیں خواہ خود فاقہ سے ہوں، اور جو لوگ اپنے نفس کی تنگی اور بخل سے بچالئے

جائیں وہی کامیاب ہونے والے ہیں (76)۔“

اس آیتِ کریمہ میں اللہ تعالیٰ نے انصارِ مدینہ رضی اللہ عنہم کی بعض صفات حمیدہ ذکر کی ہیں اور ان کے حق میں گواہی دی ہے کہ وہ مہاجرین مکہ کے آنے سے پہلے ہی ایمان لائے تھے، اور ان میں جذبہٴ ایثار و قربانی اس قدر پایا جاتا تھا کہ وہ ہجرت کر کے مدینہ طیبہ آنے والے صحابہ کرام رضی اللہ عنہم سے دلی محبت کرتے تھے۔ اور اگر مہاجرین کو مالِ غنیمت میں سے کچھ دیا جاتا تو یہ انصار اپنے دلوں میں کوئی تنگی یا گھٹن محسوس نہیں کرتے تھے۔ اور خواہ ان کے اپنے گھروں میں حاجت اور فاقہ کشی کی صورت ہوتی یہ اپنی ذات اور اپنی ضرورتوں پر ان کو اور ان کی ضرورتوں کو ترجیح دیتے تھے اور ان کا ہر طرح سے خیال رکھتے

[76] [الحشر: 9]

تھے۔

انصارِ مدینہ رضی اللہ عنہم کے جذبہٴ ایثار و قربانی کی ویسے تو کئی مثالیں موجود ہیں، لیکن ہم یہاں صرف دو مثالیں ذکر کرتے ہیں:

۱۔ حضرت ابو ہریرہؓ بیان کرتے ہیں کہ ایک شخص رسول اکرم ﷺ کے پاس آیا، (ایک روایت کے مطابق یہ خود ابو ہریرہؓ ہی تھے) اور کہنے لگا: اے اللہ کے رسول! میں بہت بھوکا ہوں۔ تو آپ ﷺ نے اپنی بیویوں کے ہاں سے پتہ کرایا لیکن وہاں سے کچھ نہ ملا۔

ایک روایت میں ہے کہ آنحضرت ﷺ نے اپنی ایک ایک بیوی کے گھر سے پتہ کرایا تو ہر گھر سے یہی جواب ملا کہ ان کے پاس سوائے پانی کے اور کچھ نہیں۔

پھر آپ ﷺ نے صحابہ کرام رضی اللہ عنہم سے کہا: کیا کوئی ہے جو اس شخص کی مہمانی کرے؟ اللہ تعالیٰ اس کی حالت پر رحم فرمائے (جو اس کی مہمانی کرے) چنانچہ ایک انصاری (حضرت ابو طلحہؓ) نے کہا: اے اللہ کے رسول! میں اس کی مہمانی کرونگا، پھر وہ اس شخص کو اپنے ساتھ لے گئے اور اپنی بیوی (ام سلیم رضی اللہ عنہا) سے کہا: (أَكْرِمِي صَيْفَ رَسُولِ اللَّهِ ﷺ) یعنی ”یہ شخص رسول اللہ ﷺ کا (بھیجا ہوا) مہمان ہے، لہذا جو چیز بھی موجود ہے اسے کھلاؤ اور اس کا اکرام کرو۔“

وہ کہنے لگی: اللہ کی قسم! میرے پاس تو بمشکل بچوں کا کھانا ہے۔ حضرت ابو طلحہؓ نے کہا: اچھایوں کرو کہ جب بچے کھانا مانگیں تو انہیں سلا دینا اور جب ہم دونوں (میں اور مہمان) کھانا کھانے لگیں تو چراغ گل کر دینا، اس طرح ہم دونوں آج رات کچھ

نہیں کھائیں گے (اور مہمان کھالے گا) چنانچہ حضرت ام سلیم رضی اللہ عنہا نے ایسا ہی کیا۔

ایک روایت میں ہے کہ حضرت ام سلیم رضی اللہ عنہا چراغ کو ٹھیک کرنے کے بہانے کھڑی ہوئیں اور اسے بجھا دیا، پھر وہ دونوں اپنے مہمان کو یہ ظاہر کر رہے تھے کہ گویا وہ بھی اس کے ساتھ کھا رہے ہیں حالانکہ وہ کھا نہیں رہے تھے اور ساری رات بھوکے رہے۔

صبح جب حضرت ابو طلحہؓ رسول اکرم ﷺ کی خدمت میں حاضر ہوئے تو آپ ﷺ نے فرمایا:

(لَقَدْ عَجِبَ اللَّهُ عَزَّ وَجَلَّ - أَوْ ضَحِكَ - مِنْ فُلَانٍ وَفُلَانَةٍ)

” فلاں مرد اور فلاں عورت پر اللہ تعالیٰ بہت خوش ہوا۔“

تب اللہ تعالیٰ نے یہ آیت نازل فرمائی: (وَيُؤْتِرُونَ عَلَىٰ أَنْفُسِهِمْ
وَلَوْ كَانَ بِهِمْ خَصَاصَةٌ⁽⁷⁷⁾)

۲۔ حضرت انس بن مالکؓ بیان کرتے ہیں کہ حضرت عبد الرحمن
بن عوفؓ (ہجرت کر کے) ہمارے پاس تشریف لائے تو
آنحضور ﷺ نے ان کے اور حضرت سعد بن الربیعؓ کے
درمیان بھائی چارہ قائم کیا جو بہت مالدار تھے۔ انہوں نے
حضرت عبد الرحمن بن عوفؓ سے کہا: میں انصار میں سب سے
زیادہ مالدار ہوں اور یہ بات انصار کو بھی معلوم ہے۔ میں اپنا مال
دو حصوں میں تقسیم کرتا ہوں، ایک حصہ میرے لئے اور دوسرا
آپ کیلئے۔ اس کے علاوہ میری دو بیویاں بھی ہیں، آپ کو ان
دونوں میں سے جو زیادہ اچھی لگے، میں اسے طلاق دے دیتا

(77) [بخاری: تفسیر القرآن باب (دیوثرون علیٰ انفسہم): ۳۷۹۸، ۳۸۸۹، مسلم کتاب الاثریۃ باب

[اکرام الضیف: ۲۰۵۴]

ہوں اور جب اس کی عدت پوری ہو جائے تو آپ اس سے شادی کر لیں۔ حضرت عبد الرحمن بن عوفؓ نے کہا: (بَارَكَ اللَّهُ لَكَ فِي أَهْلِكَ وَمَالِكَ) ”اللہ تعالیٰ آپ کے گھر والوں اور آپ کے مال میں برکت دے۔“

حضرت انسؓ کہتے ہیں کہ اس کے بعد حضرت عبد الرحمن بن عوفؓ گھی اور پنیر کے مالک بن گئے، اور ابھی کچھ عرصہ ہی گزرا تھا کہ رسول اللہ ﷺ نے ان پر زرد رنگ کے کچھ آثار دیکھے۔ آپ ﷺ نے ان سے پوچھا: یہ کیا ہے؟ انہوں نے جواب دیا: میں نے ایک گٹھلی کے وزن کے برابر سونا دے کر ایک انصاری عورت سے شادی کر لی ہے۔ تو آپ ﷺ نے انہیں مبارکباد دی اور فرمایا: (أُولَئِمٌ وَلَوْ بِشَاةٍ) ”تم ولیمہ کرو خواہ ایک بکری ذبح

کر کے ہی (78)۔“

یہ دونوں واقعات انصار مدینہ رضی اللہ عنہم کے جذبہ ایثار و قربانی کی شہادت دیتے ہیں۔

اس کے علاوہ انصار مدینہ رضی اللہ عنہم کی فضیلت میں چند اور احادیث بھی ملاحظہ کر لیجئے:

حضرت ابو ہریرہؓ بیان کرتے ہیں کہ رسول اللہ ﷺ نے ارشاد فرمایا: (لَوْ أَنَّ الْأَنْصَارَ سَلَكُوا وَادِيًا أَوْ شِعْبًا لَسَلَكْتُ فِي وَادِي الْأَنْصَارِ، وَلَوْ لَا الْهَجْرَةَ لَكُنْتُ امْرَأَةً مِنَ الْأَنْصَارِ)

ترجمہ: ”اگر انصار ایک وادی یا گھاٹی میں چلیں (اور دوسرے لوگ دوسری وادی یا گھاٹی میں چلیں) تو میں بھی انصار کی وادی میں چلوں گا۔ اور اگر ہجرت نہ ہوتی تو میں بھی انصار میں سے

[بخاری: ۳۷۸۰، ۳۷۸۱]

ایک شخص ہوتا (79)۔“

اور حضرت انسؓ کا بیان ہے کہ فتح مکہ کے دن جب نبی کریم ﷺ نے قریش کو مال عطا کیا تو انصار کہنے لگے: اللہ کی قسم! یہ بڑی عجیب بات ہے کہ ہماری تلواروں سے ابھی قریش کا خون بہہ رہا ہے اور ہماری غنیمتیں بھی انہی کو لوٹائی جا رہی ہیں! یہ بات نبی کریم ﷺ تک پہنچی تو آپ ﷺ نے انہیں بلایا اور فرمایا: ”مجھے تمہاری طرف سے کیا بات پہنچی ہے؟“

حضرت انسؓ کہتے ہیں: وہ جھوٹ نہیں بولتے تھے، اس لئے انہوں نے اعتراف کرتے ہوئے کہا کہ آپ تک جو بات پہنچی ہے وہ واقعتاً ہم نے کہی ہے، تب نبی کریم ﷺ نے ارشاد فرمایا: (أَوْ لَا تَرَضُونَ أَنْ يَرْجِعَ النَّاسُ بِالْغَنَائِمِ إِلَى بُيُوتِهِمْ ، وَتَرْجِعُونَ

[79] بخاری: ۳۷۷۹

يَرْسُولَ اللَّهِ صَلَّى اللَّهُ عَلَيْهِ وَسَلَّمَ إِلَى بِيُوتِكُمْ؟ لَوْ سَلَكَتِ
الْأَنْصَارُ وَادِيًّا أَوْ شِعْبًا لَسَلَكَتُ وَادِيَ الْأَنْصَارِ أَوْ شِعْبَهُمْ)

”کیا تمہیں یہ بات پسند نہیں کہ لوگ اپنے گھروں کو مالِ غنیمت
لے کر لوٹیں اور تم اپنے گھروں کو رسول اللہ صَلَّى اللَّهُ عَلَيْهِ وَسَلَّمَ کو لے کر
لوٹو! اگر انصار ایک وادی یا گھاٹی میں چلیں (اور لوگ دوسری
وادی یا گھاٹی میں چلیں) تو میں بھی انصار کی وادی یا گھاٹی میں ہی
چلوں گا (80)۔“

اور حضرت انسؓ بیان کرتے ہیں کہ ایک انصاری عورت اپنے
ایک بچے کے ساتھ رسول اللہ صَلَّى اللَّهُ عَلَيْهِ وَسَلَّمَ کی خدمت میں حاضر ہوئی
تو آنحضور صَلَّى اللَّهُ عَلَيْهِ وَسَلَّمَ نے اس سے بات چیت کی، پھر فرمایا:
(وَالَّذِي نَفْسِي بِيَدِهِ إِنَّكُمْ أَحَبُّ النَّاسِ إِلَيَّ)

(80)[بخاری: ۳۷۷۸، مسلم: ۱۰۵۹]

” اس ذات کی قسم جس کے ہاتھ میں میری جان ہے! تم لوگ مجھے باقی تمام لوگوں سے زیادہ محبوب ہو (81)۔“

اور اسی طرح حضرت انسؓ ہی بیان کرتے ہیں کہ خندق کے دن انصار مدینہ رضی اللہ عنہم یوں کہتے تھے:

نَحْنُ الَّذِينَ بَايَعُوا مُحَمَّدًا عَلَى الْجِهَادِ مَا حَيِينَا أَبَدًا
 ” ہم وہ ہیں جنہوں نے حضرت محمد ﷺ کی بیعت کی ہے کہ جب تک زندہ رہیں گے جہاد کرتے رہیں گے۔“

اس کے جواب میں رسول اکرم ﷺ یوں ارشاد فرماتے:
 اللَّهُمَّ لَا عَيْشَ إِلَّا عَيْشُ الْآخِرَةِ فَأَكْرِمِ الْأَنْصَارَ وَالْمُهَاجِرَةَ
 ” اے اللہ! اصل زندگی تو آخرت کی زندگی ہے، پس تو انصار اور مہاجرین کی عزت افزائی فرما (82)۔“

(81) [بخاری: ۳۷۸۶، مسلم: ۲۵۰۹]

اہل بدر کے فضائل

حضرت حاطب بن ابی بلتعہؓ کے قصہ کے آخر میں ہے کہ جب حضرت عمرؓ نے کہا کہ اس نے اللہ کی اور اس کے رسول ﷺ کی اور مومنوں کی خیانت کی ہے، لہذا مجھے اجازت دیں کہ میں اس کی گردن کو اڑادوں؟ تو آپ ﷺ نے فرمایا:

(لَعَلَّ اللّٰهَ اَطَّلَعَ عَلٰی اَهْلِ بَدْرِ فَقَالَ: اَعْمَلُوْا مَا شِئْتُمْ فَقَدْ عَفَرْتُ لَكُمْ) وفي رواية: (فَقَدْ وَجَبَتْ لَكُمْ الْجَنَّةُ)

یعنی ”شاید اللہ تعالیٰ نے اہل بدر کی طرف (بنظرِ رحمت) دیکھا اور پھر کہا: تم جو چاہو کرتے رہو، میں نے تمہیں معاف کر دیا ہے۔“ اور ایک روایت میں ہے:

”تمہارے لئے جنت واجب ہو گئی ہے (83)۔“

(82) [بخاری: ۳۷۹۶]

(83) [بخاری۔ الجهاد والسير، باب الجاسوس، حدیث ۳۰۰۷، مسلم: کتاب فضائل الصحابة۔ باب فضل

اور رفاع بن رافع الزرقی نے اپنے باپ سے روایت کیا ہے جو اہل بدر میں سے تھے کہ حضرت جبریل علیہ السلام رسول اللہ ﷺ کے پاس آئے اور کہنے لگے: اہل بدر کا آپ کے ہاں کیا مرتبہ ہے؟ آپ ﷺ نے فرمایا: وہ مسلمانوں میں سب سے افضل ہیں، تو حضرت جبریل علیہ السلام نے کہا: اسی طرح فرشتوں میں سے بھی وہ فرشتے سب سے افضل ہیں جو بدر میں شریک ہوئے (84)۔“

اہل احد کے فضائل

حضرت ابن عباسؓ سے روایت ہے کہ رسول اللہ ﷺ نے فرمایا: (لَمَّا أُصِيبَ إِخْوَانُكُمْ بِأَحُدٍ جَعَلَ اللَّهُ أَرْوَاحَهُمْ فِي جَوْفِ طَيْرٍ خُضِرٍ تَرِدُ أَنْهَارَ الْجَنَّةِ، تَأْكُلُ مِنْ ثَمَارِهَا، وَتَأْوِي إِلَى قَنَادِيلَ

[اہل بدر، حدیث: ۳۳۹۳]

(84) [بخاری۔ کتاب المغازی، باب شھود الملائكة بدر، حدیث: ۳۹۹۲]

مِنْ ذَهَبٍ مُّعَلَّقَةٍ فِي ظِلِّ الْعَرْشِ ، فَلَمَّا وَجَدُوا طَيْبَ مَا كَلِمِهِمْ
 وَمَشَرِبِهِمْ وَمَقِيلِهِمْ قَالُوا : مَنْ يُبَلِّغُ إِخْوَانَنَا عَنَّا أَنَا أَحْيَاءُ فِي
 الْجَنَّةِ نُزْرَقُ ، لَقَلَّ يَزْهَدُوا فِي الْجِهَادِ وَلَا يَنْكَلُوا عِنْدَ الْحَرْبِ ؟
 فَقَالَ اللَّهُ تَعَالَى : أَنَا أُبَلِّغُهُمْ عَنْكُمْ ، قَالَ : فَأَنْزَلَ اللَّهُ : (وَلَا
 تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ...)

”تمہارے بھائی جب اُحد میں شہید ہوئے تو اللہ تعالیٰ نے ان کی
 روحوں کو سبز پرندوں کے پیٹوں میں بھیج دیا جو جنت کی نہروں
 پر جاتے اور اس کے پھل کھاتے ہیں، پھر سائے عرش میں لٹکی
 ہوئی سونے کی قندیلوں کی طرف واپس آجاتے ہیں۔ پھر جب
 انہوں نے اپنے کھانے پینے اور اپنی نیند کی لذت محسوس کی تو
 کہنے لگے: ہمارے بھائیوں تک ہماری طرف سے یہ بات کون
 پہنچائے گا کہ ہم جنت میں زندہ ہیں اور ہمیں رزق دیا جاتا ہے
 تاکہ وہ جہاد سے منہ نہ موڑیں اور جنگ کے دوران الٹے پاؤں

واپس نہ لوٹیں؟ تو اللہ تعالیٰ نے فرمایا: میں انہیں تمہاری طرف سے یہ بات پہنچا دیتا ہوں، پھر اللہ تعالیٰ نے یہ آیت نازل کر دی: (ترجمہ: اور وہ لوگ جو اللہ کے راستے میں شہید ہو گئے انہیں آپ مردہ نہ سمجھیں، وہ تو زندہ ہیں اور انہیں اپنے رب کے ہاں رزق دیا جاتا ہے..... الخ (85))

بیعتِ رضوان میں شریک ہونے والے صحابہ کرام رضی اللہ عنہم کے فضائل

اللہ رب العزت نے سورۃ الفتح کی متعدد آیات میں ان صحابہ کرام رضی اللہ عنہم کی مدح و ستائش کی ہے جو حدیبیہ کے مقام پر بیعتِ رضوان میں شریک ہوئے اور رسولِ اکرم ﷺ کے ہاتھ پر بیعت کی۔

(85) [ابوداؤد: کتاب الجہاد، باب فی فضل الشہادۃ، حدیث: ۲۵۲۰، مسند احمد، حدیث: ۲۳۸۳، حسنہ

الالبانی فی صحیح ابوداؤد: برقم: ۲۱۹۹]

فرمانِ الہی ہے:

(لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا وَمَعَانِمَ كَثِيرَةً يَأْخُذُونَهَا ۗ وَكَانَ اللَّهُ عَزِيزًا حَكِيمًا)

ترجمہ: ”یقیناً اللہ تعالیٰ ان مومنوں سے خوش ہو گیا جو درخت تلے آپ سے بیعت کر رہے تھے، ان کے دلوں میں جو تھا اسے اس نے معلوم کر لیا۔ اور ان پر اطمینان نازل فرمایا اور انہیں قریب کی فتح عنایت فرمائی، اور بہت سی غنیمتیں جنہیں وہ حاصل کریں گے، اللہ تعالیٰ غالب اور حکمت والا ہے (86)۔“

اس کے علاوہ حضرت جابرؓ سے روایت ہے کہ رسول اکرم ﷺ نے ہمیں حدیبیہ کے دن فرمایا:

(أَنْتُمْ خَيْرُ أَهْلِ الْأَرْضِ)، وَكُنَّا أَلْفًا وَأَرْبَعِمِائَةً.

[86] [الف: ۱۸-۱۹]

” تم آج روئے زمین پر بسنے والے تمام لوگوں میں سب سے بہتر ہو“ اور اس دن ہم چودہ سو افراد تھے (87)۔“

اور حضرت ام بشر رضی اللہ عنہا سے روایت ہے کہ رسول اللہ ﷺ نے فرمایا:

(لَا يَدْخُلُ النَّارَ إِنْ شَاءَ اللَّهُ مِنْ أَصْحَابِ الشَّجَرَةِ أَحَدٌ الَّذِينَ بَايَعُوا تَحْتَهَا)

”ان درخت والوں میں سے کوئی صحابی ان شاء اللہ جہنم میں داخل نہیں ہوگا جنہوں نے اس کے نیچے بیعت کی (88)۔“

یاد رہے کہ اس حدیث میں ”ان شاء اللہ“ محض تبرک کے لئے ہے، ورنہ یہ بات یقینی ہے کہ ان میں سے کوئی صحابی جہنم

(87) [البخاری: کتاب المغازی، باب غزوة الہدیة، حدیث: ۴۱۵۳، مسلم: کتاب الإمارة باب

استقبال مباہیة الامام الجیش، حدیث: ۱۸۵۶]

(88) [مسلم: کتاب فضائل الصحابة۔ باب فضائل أصحاب الشجرة، حدیث: ۲۳۹۶]

میں داخل نہیں ہوگا (89)۔

ان احادیث کے علاوہ دیگر کئی صحابہ کرام رضی اللہ عنہم کے فضائل میں بھی متعدد احادیث کتب حدیث میں مروی ہیں جنہیں ذکر کرنے کا اب موقعہ نہیں، اللہ تعالیٰ سے دعا ہے کہ وہ ہمیں اخلاص و محبت سے صحابہ کرام رضی اللہ عنہم کی پیروی کرنے کی توفیق دے۔ آمین

(89) [النووی، شرح مسلم: ۱۶/۸۵]

صحابہ کرام رضی اللہ عنہم کے متعلق اہل السنۃ والجماعۃ کا
عقیدہ

قارئین محترم!

آپ نے صحابہ کرام رضی اللہ عنہم کے فضائل و مناقب کے
متعلق قرآنی آیات اور احادیثِ نبویہ کو ملاحظہ فرمایا، اب یہ بھی
جان لیجئے کہ اس قدر عظیم فضائل و مناقب والے صحابہ کرام
رضی اللہ عنہم کے متعلق ہمارا عقیدہ کیا ہونا چاہئے۔ اور ان کے
بارے میں اہل السنۃ والجماعۃ کا عقیدہ کیا تھا؟

۱۔ صحابہ کرام رضی اللہ عنہم سے محبت کرنا اور ان کے لئے دعا
کرنا

اہل السنۃ والجماعۃ کا عقیدہ ہے کہ صحابہ کرام رضی اللہ عنہم سے
محبت کرنا واجب، ان کے لئے دعا کرنا لازم اور ان سے بغض

رکھنا حرام ہے، کیونکہ اللہ تعالیٰ نے انہیں صحبتِ رسول ﷺ سے نوازا اور انہیں نصرتِ دین کی خاطر آپ کے ساتھ جہاد کے لئے منتخب فرمایا۔ سورۃ الحشر میں اللہ تعالیٰ نے مہاجرین و انصار کا تذکرہ کرنے کے بعد فرمایا ہے:

(وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ)

ترجمہ: ”اور (مالِ فتنے) ان لوگوں کے لئے بھی ہے جو ان کے بعد آئے، وہ (دعا) کرتے ہوئے کہتے ہیں: اے ہمارے رب! ہمیں معاف کر دے اور ہمارے ان بھائیوں کو بھی جو ہم سے پہلے ایمان لائے ہیں، اور ہمارے دلوں میں ایمان والوں کے لئے کینہ نہ پیدا کر، اے ہمارے رب! یقیناً تو بڑی شفقت والا،

بے حد رحم کرنے والا ہے (90)۔“

یہ آیت کریمہ اس بات کی واضح دلیل ہے کہ صحابہ کرام رضی اللہ عنہم سے محبت کرنا واجب ہے، کیونکہ اللہ تعالیٰ نے صحابہ کرام رضی اللہ عنہم کے بعد آنے والے لوگوں کو بھی مالِ فتنے کا مستحق قرار دیا ہے، لیکن اس کی ایک شرط یہ لگا دی کہ وہ صحابہ کرام رضی اللہ عنہم سے محبت کرتے ہوں، یہی وجہ ہے کہ امام مالکؒ کے نزدیک صحابہ کرام رضی اللہ عنہم سے بغض رکھنے والے مالِ فتنے کے مستحق نہیں ٹھہرتے (91)۔“

اور اسی آیت کے متعلق حضرت عائشہ رضی اللہ تعالیٰ عنہا فرماتی ہیں کہ:

[90] [المحشر: ۱۰]

[91] [الجامع للحکام القرآن: ۱۸ / ۳۲]

” لوگوں کو حکم دیا گیا تھا کہ وہ اصحابِ محمد ﷺ کے لئے دعائے مغفرت کریں لیکن لوگوں نے انہیں برا بھلا کہنا شروع کر دیا ہے (92)۔“

اور حضرت براءؓ سے روایت ہے کہ رسول اللہ ﷺ نے انصار کے متعلق فرمایا:

(لا يُحِبُّهُمْ إِلَّا مَوْمِنٌ ، وَلَا يَبْغِضُهُمْ إِلَّا مُنَافِقٌ ، مَنْ أَحْبَبَهُمْ أَحْبَبَهُ اللَّهُ ، وَمَنْ أَبْغَضَهُمْ أَبْغَضَهُ اللَّهُ)

ترجمہ: ” ان سے محبت صرف مومن ہی کر سکتا ہے، اور ان سے بغض رکھنے والا منافق ہی ہو سکتا ہے، اور جو ان سے محبت کرے گا اللہ اس سے محبت کرے گا، اور جو ان سے بغض رکھے گا اللہ اس سے بغض رکھے گا (93)۔“

(92) [مسلم کتاب التفسیر باب حدیثنا بحی بن سبئی... حدیث: ۳۰۲۲]

(93) [بخاری - کتاب مناقب الأنصار باب حب الأنصار من الإیمان: ۳۷۸۳، مسلم کتاب الإیمان]

معلوم ہوا کہ اہل ایمان کا وطیرہ یہ ہے کہ وہ تمام صحابہ کرام رضی اللہ عنہم سے محبت کرتے اور ان کے لئے دعا کرتے ہیں اور اپنے دلوں کو ان کے بغض و عناد سے پاک رکھتے ہیں۔

امام ابو جعفر الطحاوی رحمہ اللہ، صحابہ کرام رضی اللہ عنہم کے متعلق اہل السنۃ والجماعۃ کا عقیدہ بیان کرتے ہوئے کہتے ہیں:

(نَحِبُّ أَصْحَابَ رَسُولِ اللَّهِ ﷺ، وَلَا نَفَرِّطُ فِي حُبِّ أَحَدٍ مِنْهُمْ، وَلَا نَتَبَرَّأُ مِنْ أَحَدٍ مِنْهُمْ، وَنَبْغُضُ مَنْ يَبْغُضُهُمْ وَبَغَيْرِ الْخَيْرِ يَذْكُرُهُمْ، وَلَا نَذْكُرُهُمْ إِلَّا بِخَيْرٍ، وَحَبَّهْمُ دِينٌ وَإِيمَانٌ وَإِحْسَانٌ، وَبَغُضُهُمْ كُفْرٌ وَنِفَاقٌ وَطُغْيَانٌ)

”ہم رسول اللہ ﷺ کے اصحاب سے محبت کرتے ہیں اور ان میں سے کسی ایک صحابی کی محبت میں غلو نہیں کرتے، اور نہ ہی ان میں سے کسی صحابی سے براءت کا اعلان کرتے ہیں۔“

باب الدلیل آن حب الأنصار و علی رضی اللہ عنہ من الإیمان...: ۷۵]

اور ہم ہر ایسے شخص سے بغض رکھتے ہیں جو صحابہ کرام رضی اللہ عنہم کے ساتھ بغض رکھتا ہو اور انہیں خیر کے ساتھ ذکر نہ کرتا ہو، ہم انہیں خیر کے ساتھ ہی یاد کرتے ہیں۔ ان کی محبت عین دین، ایمان اور احسان ہے، جب کہ ان سے بغض رکھنا عین کفر، نفاق اور سرکشی ہے (94)۔“

اور شیخ الاسلام ابن تیمیہؒ کہتے ہیں:

”اہل السنة والجماعة کے اصولوں میں سے ایک یہ ہے کہ وہ اپنے دلوں کو صحابہ کرام رضی اللہ عنہم کے بغض سے اور اپنی زبانوں کو ان کی عیب گیری سے محفوظ رکھتے ہیں (95)۔“

۲۔ اہل السنة والجماعة صحابہ کرام رضی اللہ عنہم کے لئے جنت کی گواہی دیتے ہیں

[94] [شرح العقيدة الطحاوية: ۳۶۷]

[95] [شرح العقيدة الواسطية: ۱۴۲-۱۵۲]

ہم اس رسالہ کے آغاز میں سورۃ التوبۃ کی آیت (وَالسَّابِقُونَ
 الْأُولُونَ...) کے حوالے سے یہ بات ثابت کر چکے ہیں کہ اللہ
 تعالیٰ نے مہاجرین و انصار اور متاخرین صحابہ کرام رضی اللہ عنہم
 سے اپنی رضامندی کا اعلان اور ان کے لئے جنت کا وعدہ فرمایا
 ہے، لہذا اہل سنت والجماعت تمام صحابہ کرام رضی اللہ عنہم
 کیلئے جنت کی گواہی دیتے ہیں۔ اور رسول اکرم ﷺ نے خاص
 طور پر جن صحابہ کرام رضی اللہ عنہم کا نام لے کر انہیں جنتی
 قرار دیا اہل سنت والجماعت ان کے لئے بھی جنت کی گواہی
 دیتے ہیں، مثال کے طور پر عشرہ مبشرہ کے متعلق رسول اکرم
 ﷺ کا ارشاد ہے:

” ابو بکرؓ جنت میں ہیں، عمرؓ جنت میں ہیں، عثمانؓ جنت میں ہیں،
 علیؓ جنت میں ہیں، طلحہؓ جنت میں ہیں، زبیرؓ جنت میں ہیں، عبد

الرحمن بن عوفؓ جنت میں ہیں، سعد بن ابی وقاصؓ جنت میں ہیں، سعید بن زیدؓ جنت میں ہیں اور ابو عبیدہ الجراحؓ جنت میں ہیں (96)۔“

اسی طرح دیگر کئی صحابہ کرام رضی اللہ عنہم کا نام لیکر آپ نے انہیں جنتی قرار دیا۔ اور چند صحابہ کرام رضی اللہ عنہم کا نام لینے سے ہرگز یہ مراد نہیں کہ باقی صحابہ کرام رضی اللہ عنہم جنتی نہیں، بلکہ یہ تو دوسرے صحابہ کرام رضی اللہ عنہم پر ان کی فضیلت کی دلیل ہے، ورنہ ہم یہ بات قرآن مجید کے حوالے سے پہلے ثابت کر چکے ہیں کہ تمام صحابہ کرام رضی اللہ عنہم سے اللہ نے جنت کا وعدہ فرمایا ہے۔

[96] (ترمذی، مسند احمد۔ صحیح الجامع للألبانی: رقم ۵۰)

۳۔ تمام صحابہ کرام رضی اللہ عنہم ثقہ اور قابلِ اعتماد ہیں
فرمانِ الہی ہے:

(وَكذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ
وَيَكُونَ الرَّسُولُ عَلَيْكُمْ شَهِيدًا)

ترجمہ: ”ہم نے اسی طرح تمہیں عادل (بہترین) امت بنایا ہے
تاکہ تم لوگوں پر گواہ ہو جاؤ اور رسول (صَلَّى اللہُ عَلَیْہِ وَاٰلِہٖ وَسَلَّمَ) تم پر گواہ
ہو جائیں (97)۔“

”أُمَّةً وَسَطًا“ کا معنی بیشتر مفسرین نے ”عدولاً خیاراً“ کیا ہے،
یعنی بہترین، سب سے افضل، ثقہ اور قابلِ اعتماد امت (98)۔“
اس آیت کے سب سے پہلے مخاطب رسول اکرم صَلَّى اللہُ عَلَیْہِ وَاٰلِہٖ وَسَلَّمَ کے
صحابہ کرام رضی اللہ عنہم ہیں، جنہیں تبلیغِ دین کی ذمہ داری

[97] البقرة: 143

[98] تفسیر جامع البیان: ۲/۷، تفسیر القرطبی: ۲/۱۵۳، تفسیر ابن کثیر: ۱/۳۳۵

سونپی گئی، جیسا کہ اللہ تعالیٰ کے اس فرمان میں ہے: (كُنْتُمْ حَيْرَ
 أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ
 وَتُؤْمِنُونَ بِاللَّهِ) ترجمہ: ”تم بہترین امت ہو جو لوگوں کے لئے
 پیدا کی گئی ہے، تم نیک باتوں کا حکم کرتے ہو اور برے کاموں
 سے روکتے ہو اور اللہ تعالیٰ پر ایمان رکھتے ہو“ (99)۔

اور رسول اللہ ﷺ نے حجۃ الوداع کے موقعہ پر صحابہ کرام
 رضی اللہ عنہم کے جم غفیر کو مخاطب کر کے فرمایا تھا:
 (أَلَا لِيُبَلِّغَ الشَّاهِدُ مِنْكُمْ الْغَائِبَ)

یعنی ”خبردار! تم میں جو یہاں پر موجود ہے وہ غیر حاضر تک
 (اس دین کو) پہنچائے“ (100)۔

[99] [آل عمران: 110]

[100] [بخاری کتاب العلم باب ألا لیبلغ الشاہد منکم الغائب، حدیث: 105، مسلم کتاب القسامۃ باب

تحريم الدماء والأعراض والأموال، حدیث: 1629]

ان آیاتِ کریمہ سے اور اس حدیثِ نبوی سے ثابت ہوا کہ صحابہ کرام رضی اللہ عنہم امین، ثقہ اور قابلِ اعتماد ہیں، تبھی تو انہیں تبلیغِ دین جیسا اہم فریضہ سونپا گیا، ورنہ اگر وہ امین اور ثقہ نہ ہوتے تو انہیں یہ ذمہ داری نہ سونپی جاتی۔

اس کے علاوہ اللہ تعالیٰ نے (أُمَّةً وَسَطًا) کے بعد (لَتَكُونُوا شُهَدَاءَ عَلَى النَّاسِ) کہا ہے، جس کا معنی یہ ہے کہ اللہ کے ہاں ان کی گواہی قابلِ قبول ہے، اور یہ بھی ان کے عدول، ثقہ اور قابلِ اعتماد ہونے کی دلیل ہے، ورنہ ایسا نہ ہوتا تو ان کی گواہی بھی قابلِ قبول نہ ہوتی!!

امام القرطبیؒ سورة الفتح کی آخری آیت (مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ... الخ) کی تفسیر میں لکھتے ہیں: ”تمام کے تمام صحابہ کرام رضی اللہ عنہم عدول (ثقہ

اور قابل اعتماد) ہیں، اللہ کے اولیاء اور اس کے برگزیدہ بندے ہیں اور انبیاء و رسل علیہ الصلوٰۃ والسلام کے بعد اس کی مخلوق میں سب سے افضل ہیں، یہی اہل سنت والجماعت کے ائمہ کا مذہب ہے۔ اور ایک فرقے کا کہنا ہے کہ نہیں، صحابہ کرام رضی اللہ عنہم بھی عام لوگوں کی طرح ہیں، اس لئے ان کے ثقہ ہونے کے بارے میں بحث کرنا ضروری ہے، لیکن ان کا یہ مذہب مردود ہے کیونکہ اللہ تعالیٰ نے ان سے اپنی رضامندی کا اعلان اور ان کے لئے جنت و مغفرت کا وعدہ فرمایا ہے (101)۔“

(101) [تفسیر القرطبی: ۱۶/۳۹۹]

۴۔ صحابہ کرام رضی اللہ عنہم کو برا بھلا کہنا حرام ہے
 اہل السنۃ والجماعۃ کے نزدیک صحابہ کرام رضی اللہ عنہم کو برا
 بھلا کہنا اور انہیں گالیاں دینا حرام ہے۔ اور اس کی حرمت
 قرآن و حدیث کے واضح دلائل سے ثابت ہے، مثلاً:
 ا۔ فرمانِ الہی ہے:

(وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كَتَبْنَا فَقَدْ
 احْتَمَلُوا بُهْتَانًا وَإِثْمًا مُّبِينًا)

”جو لوگ مومن مردوں اور مومن عورتوں کو بغیر کسی جرم کے
 ایذا دیں، وہ بہتان اور صریح گناہ کا بوجھ اٹھاتے ہیں“ (102)۔

اس آیت میں مومنوں کا ذکر کیا گیا ہے اور اس امت کے اولین
 مومنین صحابہ کرام رضی اللہ عنہم ہی تھے، تو انہیں سب و شتم

[102] (الأحزاب: ۵۸)

کے ذریعے ایذا پہنچانا قرآن مجید کے الفاظ میں بہتان اور واضح گناہ ہے۔

ب۔ سورۃ الفتح کی آخری آیت (مُحَمَّدٌ رَّسُولُ اللَّهِ وَالَّذِينَ مَعَهُ... الخ) جس کا تذکرہ اس رسالہ کے شروع میں کیا گیا ہے، اس میں بتایا گیا ہے کہ صحابہ کرام رضی اللہ عنہم سے عناد رکھنا اور ان کے بارے میں غیظ و غضب میں مبتلا ہونا کافروں کا شیوہ ہے، اور یہ اس بات کی واضح دلیل ہے کہ ان پاکباز ہستیوں کے متعلق غیظ و غضب کا اظہار کرنا اور انہیں برا بھلا کہنا مسلمانوں کو زیب نہیں دیتا کیونکہ یہ کافروں کا عمل ہے۔

ج۔ ہم صحابہ کرام رضی اللہ عنہم کی فضیلت میں چند احادیث کا تذکرہ پہلے کر چکے ہیں، ان میں سے ایک حدیث جسے حضرت ابو سعید الخدریؓ نے روایت کیا ہے، اس میں رسول اللہ ﷺ

نے صحابہ کرام رضی اللہ عنہم کو گالیاں دینے سے منع فرمایا ہے،
جو حرمتِ سب و شتم کی واضح دلیل ہے۔

د۔ حضرت ابن عباسؓ سے روایت ہے کہ رسول اکرم ﷺ نے فرمایا:

(مَنْ سَبَّ أَصْحَابِي فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ)
ترجمہ: ”جس شخص نے میرے صحابہ کرام رضی اللہ عنہم کو
گالیاں دیں اس پر اللہ کی لعنت، فرشتوں کی لعنت اور تمام
لوگوں کی لعنت ہے (103)۔“

اس حدیث میں رسول اللہ ﷺ نے اس شخص کو ملعون قرار دیا
ہے جو آپ ﷺ کے صحابہ کرام رضی اللہ عنہم پر زبان درازی

(103) [الطبرانی فی الکبیر: ۳/۱۷۳، وانظر: الصحیحہ للألبانی: ۲۳۳۰]

اور سب و شتم کرتا ہے، لہذا ان پر زبان درازی کرنے والوں کو اپنے متعلق خود ہی سوچ لینا چاہئے کہ ان کے بارے میں سید الرسل حضرت محمد ﷺ نے کیا فیصلہ صادر فرمایا ہے!!

ھ۔ حضرت جابرؓ کا بیان ہے کہ حضرت عائشہ رضی اللہ عنہا سے کہا گیا کہ لوگ نبی کریم ﷺ کے صحابہ کرام رضی اللہ عنہم کو برا بھلا کہتے ہیں، حتیٰ کہ ابو بکر و عمر رضی اللہ عنہما کو بھی معاف نہیں کرتے! تو حضرت عائشہ رضی اللہ عنہا نے کہا: تم اس پر تعجب کرتے ہو؟ دراصل ان کا عمل منقطع ہو چکا ہے تو اللہ نے اس بات کو پسند فرمایا ہے کہ ان کا اجر منقطع نہ ہو (104)۔“

ان تمام دلائل سے یہ بات بالکل واضح ہو گئی ہے کہ صحابہ کرام رضی اللہ عنہم کے متعلق اپنے دلوں کو بغض اور کینہ سے پاک رکھنا اور اپنی زبانوں کو ان پر سب و شتم کرنے سے محفوظ رکھنا لازمی امر ہے۔

اور یہ بات یاد رکھنی چاہئے کہ جو شخص صحابہ کرام رضی اللہ عنہم کو برا بھلا کہتا اور ان کی عیب گیری کرتا ہو وہ دراصل نبی کریم ﷺ کی عیب گیری کرتا ہے، کیونکہ آپ ﷺ نے تو انہیں بشارتیں سنائی ہیں اور انہیں امین اور ثقہ قرار دیا ہے۔ اور وہ شخص دراصل اللہ تعالیٰ پر بھی اعتراض کرتا ہے کیونکہ اللہ تعالیٰ نے ہی انہیں اپنے نبی کے ساتھ کے لئے منتخب فرمایا اور انہیں اپنی رضامندی سے نوازا اور ان سے جنت کا وعدہ فرمایا۔

اور وہ شخص دراصل پورے دین الہی میں طعنہ زنی کرتا ہے
کیونکہ اس دین کو نقل کرنے والے یہی صحابہ کرام رضی اللہ
عنہم ہی تو ہیں، اس لئے صحابہ کرام رضی اللہ عنہم کی عیب
گیری کرنا انتہائی خطرناک امر ہے، جس سے فوری طور پر توبہ
کرنا ضروری ہے، اللہ تعالیٰ ہم سب کو صحابہ کرام رضی اللہ
عنہم سے سچی محبت کرنے کی توفیق دے۔ آمین ثم آمین

طالب دُعا: abufaisalzia@yahoo.com